

2 MEDOO DATÙ

Ini Sa Egoh I Datù Nemula Migpigtamay Si Ahasiya

1 ¹Na, egoh i Datù Ahab nematay dé, migkuntelà sa medoo tegeMoab diyà sa datù tegeIslaél.

²Na, sebaen agdaw nenabù Datù Ahasiya i kedu diyà sa alang sa keduwa logsud sa dinelingdingan di diyà sa menuwa Samaliya. Tigtu nesakitan temù. Huenan di, duen medoo etaw sinugù di anì umigsà da diyà sa inetaw Baal-Sibub sa egpenemulawen sa medoo tegePilistiya dutu menuwa Éklon dò, anì metiigan di amuk melikuan ataw ka endà. ³Dodoo mig-ikagi sa egsugùsuguen i Datù Nemula diyà si Iliyas tegeTésbi sa tegesugkow i Nemula, guwaen di, “Ipanaw ka dé. Angay ko siegung sa medoo sinugù i Datù Ahasiya owoy ikagi ko diyà kenagda, guwaen ko, ‘Inekedan i Ahasiya sa Nemula diyà tanà Islaél danà di migsugù keniyu peigsà diyà sa inetaw Baal-Sibub dutu menuwa Éklon dò denu sa egoh di nebegukbuk. ⁴Danà ini i binaelan di, tulon yu diyà

kenagdi endà dé melikuan di, dodoo mematay polo.’ ” Agulé, mig-ipanaw Iliyas i enù ka pinangunutan di sa igsugù i Datù Nemula.

⁵Na, egoh i Iliyas mig-ikagi diyà sa medoo sinugù i Ahasiya, migpelikù da diyà sa datù. Hê, inigsaa sa datù kagda, guwaen di, “Maen di ya egpelikù yu?”

⁶Migsagbì da, guwaen da, “Enù ka duen sa etaw nesiegunan ké owoy guwaen di pelikù ké diyà keniko anì tulonon ké kuna sa inikagi i Datù Nemula: Maen ko ya gaa migsugù kenami anì umigsà ké diyà sa inetaw Baal-Sibub dutu menuwa Éklon dò? Enù di ya, endà duen sa Nemula atu diyà tanà Islaél? Huenan di, endà dé melikuan ka gaa, dodoo mematay ka polo.”

⁷Agulé, mig-igsà sa datù diyà kenagda, guwaen di, “Enù egoh palas sa etaw migtelabuk keniyu sa migtulon diyà keniyu denu iya wé?” ⁸Migsagbì da, guwaen da, “Migkawal hinabel bulbul hinagtay owoy migsabitan sa netigkel kunul hinagtay.” Mig-ikagi sa datù, guwaen di, “Si Iliyas iya wé sa tegeTésbi.” ⁹Hê, sinugù sa datù sa sebaen kapitan

sundalu di lapeg sa lima pulù palubatà di anì sigkemen da Iliyas i. Agulé egoh da nekeuma diyà kenagdi, hinaa da egpenuu diyà sa pulu tuduk. Mig-ikagi sa kapitan sundalu, guwaen di, “O tegesugkow i Nemula, mig-ikagi sa datù angay ka gaa diyà kenagdi.” ¹⁰Hê, migsagbì Iliyas i, guwaen di, “Amuk tegesugkow i Nemula a, dumuen sa apuy kumedu langit dò anì meulow ka lapeg sa lima pulù palubatà ko!” Hê, petow dé migduen sa apuy owoy neulow sa kapitan sundalu lapeg sa medoo palubatà di.

¹¹Agulé migsugù dema sa datù sa sebaen ma kapitan sundalu di lapeg sa lima pulù palubatà di anì sigkemen da Iliyas i. Mig-ikagi sa kapitan sundalu diyà si Iliyas, guwaen di, “O tegesugkow i Nemula, mig-ikagi sa datù angay ka gaa diyà kenagdi!”

¹²Migsagbì Iliyas i, guwaen di, “Amuk tegesugkow i Nemula a, dumuen sa apuy kedu langit dò anì meulow ka lapeg sa lima pulù palubatà ko!” Hê, petow dé migduen sa apuy i Nemula kedu diyà langit, owoy neulow sa kapitan sundalu lapeg sa lima pulù palubatà di.

¹³Na, migsugù dema sa datù sa ketelu kapitan sundalu lapeg sa lima pulù palubatà di. Hê, egoh sa kapitan sundalu nekeuma diyà si Iliyas, migligkued tandà sa keadat di owoy migpehiduhidu, guwaen di, “O tegesugkow i Nemula, hiduwi ko aken owoy sa medoo etaw ku. Hagtay ko pa kami i medoo egsugùsuguen ko. ¹⁴Netiigan ku

neulow apuy kedu diyà langit sa duwa nekehuna kapitan sundalu lapeg sa langun palubatà da. Dodoo igoh, egpehiduhidu a yaka egpandayà duu mebaelan iya wé diyà kenami!”

¹⁵Hê, mig-ikagi sa egsugùsuguen i Nemula diyà si Iliyas, guwaen di, “Unut ka diyà kenagdi owoy yaka egkelimedangan na.” Huenan di, mig-unut Iliyas i diyà sa kapitan sundalu eg-angay diyà sa datù. ¹⁶Na, egoh i Iliyas migtebow diyà sa datù, mig-ikagi, guwaen di, “Ini sa inikagi i Datù Nemula: ‘Maen ko ya migsugù sa medoo etaw ko anì umigsà da diyà sa Baal-Sibub dutu Éklon dò? Enù di ya atu, endà duen Nemula i diyà tanà Islaél sa kenà ko umigsà? Na, danà ko migbael iya wé, endà dé melikuan ka, dodoo mematay ka polo.’”

¹⁷Huenan di, nematay Datù Ahasiya i enù ka neketuu sa kagi i Datù Nemula igsugkow i Iliyas. Endà duen sa anak di maama, huenan di sa hadi di si Holam polo sa nekesambì kenagdi egkedatù. Na, egoh di duwa dé gepalay sa kekamal i Datù Héholam anak i Héhosapat diyà tanà Huda, iya pelawà peedung pedatù Holam i hadi i Ahasiya diyà tanà Islaél. ¹⁸Na, sa medoo gugud denu sa kedatù i Ahasiya, lapeg sa langun binaelan di, nekesulat diyà sa libelu denu sa medoo datù diyà tanà Islaél.

Ini Sa Egeh I Iliyas Nebatun Dutu Langit Dò

2 ¹Na, egoh di neuma dé sa agdaw egoh i Datù Nemula



Nebatun Iliyas i inuwit sa kelamag siling

matun si Iliyas dutu langit dò pineukit sa kelamag siling, telibubu eg-ipanaw Iliyas i owoy Ilisiya kedu diyà Gilgal. ²Egoh da diyà dalan, mig-ikagi Iliyas i diyà si Ilisiya, guwaen di, “Dahini ka daa, enù ka egpeangayen i Datù Nemula aken dutu Bétél dò.”

Migsagbì Ilisiya i, guwaen di, “Ipengibet ku danà di melalù

Datù Nemula i owoy taman nehagtay ka pelawà, endà sumalid a diyà keniko muni dé sa mebaelan.” Agulé, neseunut da eg-angay Bétél dò.

³Na, egoh da migtebow dutu, duen sa segeumpung tegesugkow kagi i Nemula dahiya mig-angay diyà si Ilisiya. Mig-igsà da, guwaen da, “Enù di ya, netiigan ko pa kuwaen i Datù Nemula

diyà keniko sa datù ko ini egoh di?”

Migsagbì Ilisiya i, guwaen di, “Hoò, netiigan ku doo, dodoo yoko dé eg-olom ma.”

⁴Agulé mig-ikagi Iliyas i, guwaen di, “O Ilisiya, dahini ka daa, enù ka egpeangayen i Datù Nemula aken dutu Héliko dò.”

Dodoo migsagbì Ilisiya i, guwaen di, “Ipengibet ku danà di melalù Datù Nemula i owoy taman nehagtay ka pelawà, endà sumalid a diyà keniko.” Hê, neseunut da dema eg-angay Héliko dò.

⁵Agulé egoh da migtebow dutu, duen ma sa segeumpung tegesugkow kagi i Nemula dahiya mig-angay diyà si Ilisiya. Mig-igsà da, guwaen da, “Enù di ya, netiigan ko pa kuwaen i Datù Nemula diyà keniko sa datù ko ini egoh di?”

Migsagbì Ilisiya i, guwaen di, “Hoò, netiigan ku doo, dodoo yoko dé eg-olom ma.”

⁶Agulé mig-ikagi dema Iliyas i diyà si Ilisiya, guwaen di, “Na, dahini ka daa, enù ka egpeangayen i Datù Nemula aken dutu wayeg Holdan dò.”

Dodoo migsagbì Ilisiya i, guwaen di, “Ipengibet ku danà di melalù Datù Nemula i owoy taman nehagtay ka pelawà, endà sumalid a diyà keniko.” Huenan di, neseunut da dema duwa eg-ipanaw. ⁷Owoy miglohot ma sa lima pulù tegesugkow kagi i

Nemula eg-angay diyà sa wayeg Holdan. Hê, migtigdeg Iliyas i owoy Ilisiya diyà sa ilis wayeg, dodoo migtangka egtigdeg sa lima pulù tegesugkow kagi i Nemula. ⁸Agulé linengà i Iliyas sa sebaen kawal di. Dinilin di owoy igtapes di diyà sa wayeg, hê petow dé nesekawang sa wayeg. Huenan di, nepagkagan sa ukitan da matas mangay tanà dutu dò. ⁹Egoh da nekebatas dé, mig-ikagi Iliyas i diyà si Ilisiya, guwaen di, “Tulon ko diyà kenak ngadan sa ungayà ko baelan ku diyà keniko egoh i Datù Nemula endà pa kumuwa kenak.”

Migsagbì Ilisiya i, guwaen di, “Amuk hediya, ungayà ku mebegayan a sa duwa baed sa egkegaga ko anì metandaan aken sa tegesugkow kagi i Nemula mekesambi diyà keniko.”^a

¹⁰Mig-ikagi Iliyas i, guwaen di, “Melikut iya wé egpegeniyen ko. Dodoo amuk hauwen ko aken selengan sa egoh ku mekedan diyà keniko, mesakem ko doo sa egpegeniyen ko. Dodoo amuk endà hauwen ko duu aken, endà mesakem ko duu.”

¹¹Na, egoh da telibubu eg-ipanaw, egseolomoy da uman. Petow dé duen sa kalitun eggila egleleg eggodoyen sa medoo kudà egleleg ma eg-ukit diyà sa teliwadaan da. Hê, petow dé nebatun Iliyas i dutu langit dò inuwit sa kelamag siling. ¹²Na, tigtu hinaa i Ilisiya iya wé

^a2:9 Diyà sa adat etaw Huidiyu, duwa baed sa sakemen sa maama lebi lawa diyà sa medoo baed langun taman sa emà di amuk nematay. Basa ko Dutilonomiyu 21:17. Huenan di, egpegeniyen i Ilisiya diyà si Iliyas sa duwa baed diyà sa langun egkegaga di, enù ka si Ilisiya sa lagà lebi lawa i Iliyas.

nebaelan, huenan di, mig-umow, guwaen di, “O Emà, Emà ku, sa tigtu mebagel egsegumalang diyà tanà Islaél.” Inut di endà dé hinaa di duu Iliyas i, agulé kinisi di sa ginis di tandà sa pedu di migkedaet. ¹³Agulé hinudut di sa kawal i Iliyas netaktak, owoy migpelikù diyà sa lawa’t wayeg Holdan. ¹⁴Agulé tinapes di’t kawal i Iliyas sa wayeg owoy mig-ikagi, guwaen di, “Kenà i Datù Nemula i dé, sa Nemula egpigtuuwen i Iliyas?” Hê, egoh di migtapes sa wayeg, petow dé nesekawang, hê migbatas Ilisiya i.

¹⁵Na, egoh sa medoo tegesugkow kagi i Nemula kedu Héliko mighaa iya wé, mig-ikagi da, guwaen da, “Diyà dé si Ilisiya sa egkegaga i Iliyas.” Agulé siniegung da owoy migligkued da diyà sa taengan di. ¹⁶Mig-ikagi da, guwaen da, “Lima pulù sa kedoo ké dahini, owoy anan ké mebagel. Amuk meiyap ka, selugagapan ké lumagbet sa datù ko, enù ka inuwit sa Suguy i Datù Nemula daa kéen eg-angay diyà sa sebaen ma getan ataw ka diyà sa sebaen ma lepak.”

Migsagbi Ilisiya i, guwaen di, “Ulan dé sa kelagbet yu.”

¹⁷Dodoo egtemuen da eg-ikagiyan taman sa egoh di nelubid. Agulé mig-ikagi, guwaen di, “Na, ipanaw yu dé.” Huenan di, mig-ipanaw sa lima pulù geetaw. Taman telu agdaw sa lugay da eglagbet si Iliyas, dodoo endà hinaa da duu. ¹⁸Agulé migpelikù da

dema eg-angay diyà si Ilisiya eg-angat-angat kenagda diyà menuwa Héliko. Hê, mig-ikagi Ilisiya i diyà kenagda, guwaen di, “Na, beken atu hinawidan ku doo kiyu eglagbet kenagdi, enù ka endà hauwen yu duu.”

Ini Sa EgoH I Nemula Migpepion Sa Wayeg Danà Sa Binaelan I Ilisiya

¹⁹Na sebaen agdaw, mig-ikagi sa medoo etaw tegeHéliko diyà si Ilisiya, guwaen da, “O Datù, tigtu mepion sa kenà di neketenà siini menuwa lagà sa hinaa ko. Dodoo duen daa sa kelikutan di, enù ka endà mepion sa wayeg dahini owoy endà ma egkebaluyan sa tanà di.”

²⁰Migsagbi Ilisiya i, guwaen di, “Dalemi yu timus sa magtu limpung owoy uwit yu diyà kenak.” Hê, inuwit da diyà kenagdi. ²¹Agulé mig-angay Ilisiya i diyà sa tebulan siedò wayeg, owoy igbuhbuh di sa timus diyà sa wayeg. Owoy mig-ikagi, guwaen di, “Ini sa eg-ikagiyan i Datù Nemula, guwaen di, ‘Pinepion ku dé siini wayeg, huenan di endà dé duen sa keduwan linadu sa pesuwan di egkematay sa etaw ataw ka sa pesuwan di endà egkebaluy sa hinemulaan.’” ²²Hê, edung egoh iya taman ini egoh di, mepion dé inemen sa wayeg, iling sa inikagi i Ilisiya.

Ini Sa EgoH I Ilisiya Tinabiyà Sa Medoo Batà

²³Na, miglegkang Ilisiya i diyà Héliko owoy mig-angay Bétél dò.

Egoh di eg-ipanaw diyà kalasada, duen sa medoo batà maama kedu diyà sa liyu menuwa takà eglowoh kenagdi. Guwaen da, “Upowon, legkà ka dini! Upowon, legkà ka dini!”²⁴ Agulé, migpeli kù eg-isalu Ilisiya i, owoy dinega di sa medoo batà owoy migsimbà anì pigtamayan i Datù Nemula kagda. Hê, patuluy dé miglaun sa duwa oso kedu diyà sa ketalunan owoy ginebek da sa epat pulù owoy duwa batà.²⁵ Hê, miglagbas Ilisiya i eg-angay diyà getan Kalmél, agulé miglikù dutu Samaliya dò.

**Ini Sa Egoh Sa TegeMoab
Migkuntelà Diyà Sa TegeIslaél**

3¹ Na, egoh di sepulù owoy walu dé gepalay sa kekamal i Datù Héhosapat diyà tanà Huda, iya pelawà peedung pedatù Holam i anak i Ahab diyà tanà Islaél, owoy migkamal diyà menuwa Samaliya taman sepulù owoy duwa gepalay.² Medaet sa binaelan di diyà sa kehaa i Datù Nemula, dodoo endà iling di kedaet sa binaelan sa emà di owoy sa inay di. Igpegubal di sa inetaw Baal pinetigdeg sa emà di.³ Dodoo inilingan di sa medoo salà binaelan i Héloboam anak i Nébat, sa nekeenggat sa medoo tegeIslaél egbael salà. Endà ininiyugan di duu siini medoo salà.

⁴ Na, si Datù Mésa tegeMoab, medoo sa kebilibili eg-ipaten di. Danà di nesakupan sa Islaél sa hagda tanà, ibegay di diyà sa datù tegeIslaél uman palay sa sepulù lagsà nati kebilibili,

owoy sa bulbul sa sepulù lagsà mandangan kebilibili.⁵ Dodoo egoh i Ahab nematay dé, migkuntelà Mésa i diyà sa datù tegeIslaél.⁶ Huenan di, sinetipon i Holam sa langun sundalu tegeIslaél owoy miglaun da diyà Samaliya anì gilawen da sa tanà Moab.⁷ Igpesugkow di sa kagi di diyà si Datù Héhosapat tegeHuda, guwaen di, “Migkuntelà diyà kenak sa datù tegeMoab. Umunut ka pa kenak gumila kenagda?”

Migsagbi Héhosapat i, guwaen di, “Hoò, egtampil a keniko. Lagà niko ma sa medoo sundalu ku lapeg sa medoo kudà ku.”

⁸ Mig-igsà ma, guwaen di, “Kenà ta i umukit amuk dumagseg ki?”

Migsagbi Holam i, guwaen di, “Diyà sa begangbegang sa tanà Idom.”

⁹ Huenan di, mig-ipanaw sa datù tegeIslaél owoy sa datù tegeHuda, lapeg sa datù tegeIdom. Egoh sa kepitu da dé agdaw eg-ipanaw, neimetan wayeg sa medoo sundalu lapeg sa medoo hinagtay da.

¹⁰ Agulé migpetaled eg-ikagi sa datù tegeIslaél, guwaen di, “Mekehiduhidu ki, kita i telu datù! Inuwit i Datù Nemula kita dini anì metabanan ki polo sa datù tegeMoab.”

¹¹ Dodoo mig-igsà Héhosapat i, guwaen di, “Duen pa sa tegesugkow kagi i Datù Nemula nekeunut kenita? Amuk duen, metiigan ta diyà kenagdi sa uyot i Datù Nemula sa enget baelan ta.”

Migsagbi sa sebaen pineulu-ulu i Datù Holam,

guwaen di, “Duen! Si Ilisiya anak i Syapat sa tegetabang i Iliyas egoh anay.” ¹² Mig-ikagi Héhosapat i, guwaen di, “Metulon di diyà kenita sa kagi i Datù Nemula.” Huenan di, mig-angay Datù Holam i owoy si Datù Héhosapat lapeg sa datù tegeIdom diyà si Ilisiya.

¹³ Agulé, mig-igsà Ilisiya i diyà si Datù Holam, guwaen di, “Ngadan sa inangay yu dini? Endà duen sa maen ku diyà keniko. Angay ka polo diyà sa medoo tegesugkow sa liyu nemula, sa egpenemulawen sa medoo lukes ko!”

Migsagbi Datù Holam i, guwaen di, “Endà! Enù ka si Datù Nemula sa mig-uwit kenami dini, kami i telu datù, anì ipelugpi di diyà sa datù tegeMoab.”

¹⁴ Mig-ikagi Ilisiya i, guwaen di, “Ipengibet ku danà di melalù Datù Nemula i épê dakel egkegaga sa Nemula egpigtuuwen ku, amuk endà eg-adat a si Datù Héhosapat tegeHuda, endà doo sagipaen ku duu kuna. ¹⁵ Na, peangay yu diyà kenak sa etaw metiig egkebit alpa.” Agulé egoh di telibubu egkebit sa alpa, tinunungan i Datù Nemula Ilisiya i, ¹⁶ owoy mig-ikagi, guwaen di, “Ini sa inikagi i Datù Nemula: Mepenù wayeg siini netikal baug. ¹⁷ Apiya di pa endà duen udan ataw ka kelamag, mepenù doo wayeg siini baug, owoy mekeinem yu lapeg sa medoo hinagtay yu. ¹⁸ Melemu daa ini i diyà si Datù Nemula. Beken iya daa

sa baelan di, enù ka apiya sa medoo tegeMoab, ipelugpi di ma diyà keniyu. ¹⁹ Pedaetan yu sa medoo kinutà menuwa da owoy lapeg sa medoo miulan menuwa da ma. Sekasingen yu sa medoo mepion kayu da, owoy tambakan yu sa medoo tebulan da, owoy pedaetan yu ma sa medoo hinemulaan da danà yu egdugsuan duu sa medoo batu.” ²⁰ Hê, egoh di umenaw simag, egoh sa ulas sa kebegay da uloy diyà si Nemula, duen dé sa wayeg migdelug kedu diyà tanà Idom, agulé nebensek wayeg iya wé tanà.

²¹ Na, nedineg sa medoo tegeMoab sa denu sa telu datù mengayaw diyà kenagda. Huenan di, sinetipon da sa langun mekegaga gumila, melaud ataw ka lukes, owoy nebulun da diyà sa kilidan sa tanà Moab. ²² Egoh da mig-enaw diyà sa magtu lapus, hinaa da sa wayeg éhê kelalegà depanug enù ka egkeletakan agdaw. ²³ Mig-ikagi da, guwaen da, “Depanug iya wé! Tigtu da neselimbul owoy neseapatay sa telu datù lapeg sa medoo sundalu da. Na téél yu dé, angayen ta kumuwa sa medoo langun taman da!”

²⁴ Dodoo egoh sa medoo tegeMoab nekeuma diyà sa kampù sa medoo tegeIslaél, miglaun sa medoo tegeIslaél owoy ginebek da kagda taman sa egoh da nekepelaguy. Linohot da kagda taman diyà sa tanà da owoy inimatayan da ma kagda. ²⁵ Pinedaetan da sa medoo

menuwa da, owoy dinugsuan da batu sa medoo mepion hinemulaan da. Tinambakan da sa medoo tebulan da, owoy sinekasing da ma sa medoo mepion kayu da. Agulé iya daen sa nesamà kinutà menuwa sa menuwa Kil Héléset, dodoo sineulingutan sa medoo sundalu migkemkem imbid-imbud owoy dinagseg da ma iya wé.

²⁶Na, egoh sa datù tegeMoab mighaa egketabanan da dé diyà sa gila, inuwit di sa pitu gatus geetaw épê sundang anì mekelesò da diyà sa medoo sundalu tegeIdom, dodoo endà negaga da duu. ²⁷Huenan di, kinuwa di sa lebi lawa anak di, sa mekesambi hedem diyà kenagdi pedatù, owoy igdatah^b di diyà sa kutà menuwa. Na, danà ini i binaelan di, temù sa kebulit da diyà sa medoo tegeIslaél^c, huenan di sinalidan sa medoo tegeIslaél sa datù tegeMoab owoy miglikù da diyà sa hagda munoy tanà.

Ini Sa Egoh I Ilisiya Migtabang Sa Bayi Balu Pubeli

4 ¹Na, duen sa bayi balu sa nebalu diyà sa sebaen maama diyà sa umpung sa medoo tegesugkow kagi i Nemula. Sebaen agdaw mig-angay egpetabang diyà si Ilisiya, guwaen di, “O Datù, nematay dé sa sawa ku. Netiigan ko doo egoh di nehagtay pelawà, tigtu inadatan di Datù Nemula

i. Hê, migtebow diyà kenak sa etaw kenà ké nekeutang anì etuken di aken. Dodoo danà ku endà egpekebayad, huenan di kuwaen di gaa sa duwa anak ku maama anì udipenen di enù ka iya sa ukit di egpebayad sa utang ké diyà kenagdi.”

²Agulé, mig-igsà Ilisiya i, guwaen di, “Ngadan sa ungayà ko baelan ku diyà keniko? Tulon ko diyà kenak ngadan sa duen diyà sa dalesan ko.”

Migsagbi sa bayi, guwaen di, “Endà duen di, liyu daa sa tukéey lana diyà sa buyung.”

³Agulé mig-ikagi Ilisiya i, guwaen di, “Amuk hediya, angay ka sagbay sa medoo buyung endà duen dalem diyà sa medoo duma ko naseduwangen. Pedoo ko dé sa sagbayi ko. ⁴Agulé awoh ka owoy sa medoo anak ko diyà sa dalesan yu owoy pintù yu ma. Agulé tegesi ko lana sa medoo buyung sinagbayan yu. Amuk nepenù sa sebaen, tegesi ko ma sa duma di taman nepenù da langun.”

⁵Na, egoh sa bayi miglikù, binaelan di sa langun igsugù i Ilisiya diyà kenagdi. Egoh da migsagbay sa medoo buyung, mig-awoh da diyà sa dalesan da owoy pinintuan da. Agulé sinigbaenbaen di egtegesan lana sa medoo buyung igbegay sa anak di diyà kenagdi. ⁶Na, egoh di nepenù dé sa langun buyung, mig-ikagi diyà sa anak di, guwaen di, “Téel yu dé, uwiti

^b 3:27 Amuk egdatah da, duen sa egoh da eg-ulow sa idatah da owoy duen ma sa egoh da endà eg-ulow sa idatah da.

^c 3:27 Mebaluy ma guwaen di, “Egtemù egbulit sa medoo tegeIslaél.”

yu pa aken sa liyu buyung anì tegesan ku.”

Migsagbì sa anak di, guwaen di, “O Inay, anan dé nepenù. Endà dé duen sa liyu buyung.” Hê, migsabuh ma dé egdelug iya wé lana atung igteges di. ⁷Agulé mig-angay dema sa bayi egtulon diyà si Ilisiya. Hê, mig-ikagi Ilisiya i, guwaen di, “Na, angay ko dé dagang sa medoo lana anì mebayadan ko sa utang yu. Dodoo sa samà pilak, beliya yu sa kehagtayan yu.”

Ini Sa Egeh I Ilisiya Mig-enaw Sa Batà Nematay Anak Sa TegeSuném

⁸Na, sebaen agdaw, mig-angay Ilisiya i diyà Suném. Duen sa kawasà bayi dutu mig-enggat si Ilisiya anì kumaen. Edung egoh iya, amuk tumalà Ilisiya i diyà Suném, umukit pelawà diyà sa dalesan sa bayi anì kumaen. ⁹Agulé mig-ikagi sa bayi diyà sa sawa di, guwaen di, “Netiigan ku metiengaw etaw i Nemula ini i etaw takà egtuluy eg-ukit diyà kenita. ¹⁰Baelan ta kagdi sa tukééy bilik diyà sa atep, owoy taguan ta kateli, lamisan, bangkù, owoy palitaan. Agulé amuk mangay dini, mebaluy mugpà dahiya.”

¹¹Hê, egoh i Ilisiya migpelikù diyà Suném, miggemow diyà sa bilik owoy mig-etud dahiya. ¹²Agulé, sinugù di Géhasi i sa egsugùsuguen di anì umowen di sa bayi. Huenan di, inumow di sa bayi. Hê, egoh di migtebow, ¹³mig-ikagi Ilisiya i diyà sa egsugùsuguen di, guwaen

di, “Igsai ko ngadan sa mepion baelan ta diyà kenagdi danà sa mepion keipat di kenita. Petow ki daa duen sa ipetabang di kenita diyà sa datù ataw ka diyà sa ulu-ulu sa medoo sundalu.”

Migsagbì sa bayi, guwaen di, “Endà dé duen sa kailangan ku enù ka mepion doo sa keugpà ku lapeg sa medoo duma ku.”

¹⁴Mig-igsà Ilisiya i diyà si Géhasi, guwaen di, “Amuk hediya, ngadan sa baelan ta diyà kenagdi?”

Migsagbì Géhasi i, guwaen di, “Endà duen sa anak di maama owoy lukes dé sa sawa di.”

¹⁵Agulé guwaen i Ilisiya, “Umow ko dema.” Hê, inumow di. Egeh sa bayi migtebow, migpesindeng daa diyà sa selat. ¹⁶Mig-ikagi Ilisiya i diyà kenagdi, guwaen di, “Éhê ini i medaa gai diyà sa sumetugdug palay, dumuen sa maama batà sepipiyen ko.” Migsagbì sa bayi, guwaen di, “O datù, kuna sa etaw i Nemula. Yaka eg-akalan kenak.”

¹⁷Dodoo mig-ebol doo sa bayi, owoy mig-anak maama egoh di neuma sa setepeng gai diyà sa setugdug palay, iling sa inikagi i Ilisiya.

¹⁸Na, sebaen agdaw egoh sa batà dakel dé, mig-angay diyà sa emà di eggalebek diyà sa hinemulaan di lapeg sa medoo tegetetu. ¹⁹Petow dé mig-umow metaled diyà sa emà di, guwaen di, “Mesakit sa ulu ku! Temù mesakit!” Hê, mig-ikagi sa emà di diyà sa egsugùsuguen di, guwaen di, “Uwit ko diyà sa inay di!” ²⁰Huenan di, sinapuwat

sa egsugùsuguen sa batà, owoy inuwit di diyà sa inay di. Agulé sinekepu di sa batà dodoo egoh di mekebugsang, nematay polo. ²¹Agulé, inuwit di sa batà diyà sa bilik i Ilisiya denu lekeatas, owoy pinehibat di diyà sa kateli. Agulé, miglaun diyà sa bilik owoy pinintuan di.

²²Agulé, migpeuwit kagi sa bayi diyà sa sawa di, guwaen di, “Peangay ko dini sa sebaen egsugùsuguen owoy anì umuwit asnu anì medelamet a mekeangay diyà sa etaw i Nemula owoy dumalut a daa.”

²³Mig-igsà sa sawa di, guwaen di, “Maen ko ya eg-angay dutu igoh? Beken ma Pista Kesilà sa Bulan ataw ka sa Agdaw Keetud.” Migsagbì sa bayi, guwaen di, “Maen dé.” ²⁴Agulé siniyaan di sa asnu owoy mig-ikagi diyà sa egsugùsuguen di, guwaen di, “Téél ka dé! Yaka egpelénég sa asnu taman endà ikagiyan ku duu.” ²⁵Agulé mig-ipanaw da, owoy nekeuma da diyà getan Kalmél, sa kenà sa etaw i Nemula. Egoh i Ilisiya nekesugpayal sa bayi, mig-ikagi diyà si Géhasi egsugùsuguen di, guwaen di, “Haa ko, kaiya sa bayi tegeSuném! ²⁶Letu ka siegung ko owoy igsai ko kagdi, ‘amuk ngadan sa egkebaelan di owoy sa malayan di?’” Agulé migsagbì sa bayi, guwaen di, “Mepion doo sa langun.”

²⁷Na, egoh di migtebow diyà si Ilisiya diyà sa getan, migligkued owoy sinabaan di sa lisen i Ilisiya. Migpedapag Géhasi i anì itinudul di hedem, dodoo

guwaen i Ilisiya, “Pandayà ko dé enù ka egkebukul! Dodoo endà tinulon i Datù Nemula duu diyà kenak sa pesuwan di.”

²⁸Mig-ikagi sa bayi, guwaen di, “O datù, endà pinegeni ku duu sa anak maama; dodoo kuna doo sa mig-ikagi umanak a. Egoh iya beken atu inikagi ku diyà keniko, yaka egpepaginawa kenak.”

²⁹Huenan di, nepenemdem i Ilisiya duen sa nebaelan sa batà, agulé mig-ikagi diyà si Géhasi, guwaen di, “Legeti ko sa kawal ko. Uwit ko sa taked ku owoy letu ka angay diyà sa dalesan di. Amuk duen sa mesiegungan ko, yaka egsagipà duu; owoy amuk duen sa sumetawit keniko, yaka egsagbian duu. Amuk tumebow ka dutu, tenai ko sa taked ku diyà sa palas sa batà.”

³⁰Dodoo mig-ikagi sa inay sa batà diyà si Ilisiya, guwaen di, “Ipengibet ku danà di melalù Datù Nemula i owoy taman nehagtay ka pelawà, endà lumikù a amuk endà umunut ka diyà kenak.” Huenan di, mig-unut Ilisiya i diyà kenagdi.

³¹Agulé nelekawan eghuna Géhasi i owoy igtenà di sa taked diyà sa palas sa batà, dodoo endà miglukotuh sa batà owoy endà ma mig-ikagi di. Huenan di, migpelikù Géhasi i anì siegungen di Ilisiya i, owoy guwaen di, “Endà nehagtay sa batà.”

³²Na, egoh i Ilisiya migtebow diyà sa dalesan, hinaa di sa batà pinehibat diyà sa kateli diyà sa bilik di. ³³Mig-awoh owoy

pinintuan di, owoy migsimbà diyà si Datù Nemula. ³⁴Agulé, linagkeban di sa batà, owoy igpedeket di sa ebà di diyà sa ebà sa batà, owoy sa mata di diyà sa mata sa batà owoy sa belad di diyà sa belad sa batà. Ligò di telibubu eglagkeban sa batà, egpeanag-anag egkedub sa lawa sa batà. ³⁵Agulé, migtigdeg Ilisiya i owoy egsepelikùlikù egbigkat dalem sa bilik. Agulé linagkeban di duli sa batà. Hê, migbahaen sa batà taman pitu gulê, owoy miglimata.

³⁶Agulé, inumow i Ilisiya Géhasi i owoy inikagiyan di, guwaen di, “Umow ko sa inay di.” Huenan di, inumow di. Egoh sa bayi migtebow, inikagiyan i Ilisiya, guwaen di, “Kuwa ko dé sa anak ko.” ³⁷Agulé mig-awoh sa bayi owoy migligkued diyà sa taengan i Ilisiya danà di egpesalamat. Hê, kinuwa di sa anak di owoy inuwit di egpenaug.

Ini Sa Panduan I Nemula Egoh Sa Sasang Bitil

³⁸Na, egoh i Ilisiya migpelikù diyà Gilgal, duen dakel bitil diyà iya wé tanà enù ka endà nebaluy sa langun hinemula. Hê, sebaen agdaw ligò di egseolomoy da Ilisiya i owoy sa segeumpung sa medoo tegesugkow kagi i Nemula, inikagiyan di sa egsgùsuguen di, guwaen di, “Kuwa ko sa dakel kuden tanà owoy peketuh ka atang diyà siini medoo etaw.”

³⁹Agulé, mig-angay sa sebaen tegesugkow i Nemula diyà sa

galebekan anì mengalap owoy nekehaa sa éhê palas teboyung. Hê, pinupu di sa duma éhê palas bunga't teboyung owoy binesung di diyà sa melomboy kawal di.

Agulé, egoh di miglikù kinolodkolod di sa éhê palas teboyung owoy ig-amut di diyà sa pineketuh, dodoo endà netiigan di duu amuk mekehilu.

⁴⁰Huenan di, igmengana di sa pineketuh diyà sa medoo etaw egoh di nelegà dé. Dodoo egoh da telibubu egkaen, migpetaled da eg-ikagi, guwaen da, “O etaw i Nemula, tigtu medaet sa nanam siini mekaen!”

Agulé migsabuh da egkaen.

⁴¹Hê, mig-ikagi Ilisiya i diyà kenagda, guwaen di, “Uwiti yu aken sa tukééy alina.” Agulé igbubul di sa alina dalem sa kuden tanà owoy mig-ikagi, guwaen di, “Iluh yu owoy kaen yu dé.” Hê, migkebengi dé sa nanam di.

Ini Sa Egoh I Ilisiya Migpekaen Sa Magatus Etaw

⁴²Na, sebaen agdaw, duen sa etaw kedu diyà menuwa Baal-Salisa mig-uwit diyà si Ilisiya sa duwa pulù getibulu epan binaelan kedu diyà sa letus bunga sébada owoy mig-uwit ma sa magtu lunù sébada. Agulé inikagiyan i Ilisiya sa egsgùsuguen di, guwaen di, “Begayi ko diyà sa medoo etaw anì mekekaen da.”

⁴³Dodoo mig-igsà sa egsgùsuguen di, guwaen di, “Ngadan ukít di meketeped ini i diyà sa magatus geetaw?”

Hê, migsagbì Ilisiya i, guwaen di, “Begayi ko dé diyà sa medoo etaw anì mekekaen da, enù ka ini sa kagi i Datù Nemula mekekaen da owoy duen pa sa mesamà di.”⁴⁴ Huenan di, igmengana sa egsugùsuguen di diyà sa medoo etaw. Agulé migkaen da owoy duen pa sa nesamà iling sa inikagi i Datù Nemula igsugkow i Ilisiya.

Ini Sa Egeh I Naaman Nelikuan Diyà Sa Linadu Di

5¹ Na, diyà sa tanà Alam^d duen sa kapitan sundalu, si Naaman. Netuuwan sa datù tegeAlam diyà kenagdi, enù ka mebalaw owoy dakel sa lalag di owoy egkeadatan ma. Tinabangan i Datù Nemula Naaman i, huenan di takà egtaban sa medoo tegeAlam amuk eggila da. Dodoo iya sa kelikutan di sa linadu di dempid.² Na, egoh sa sebaen kepengayaw sa medoo tegeAlam diyà sa medoo tegeIslaél, sinigkem da sa sebaen kenogon tegeIslaél. Agulé siedò kenogon sa egsugùsuguen sa sawa i Naaman.³ Na, sebaen agdaw mig-ikagi sa kenogon diyà sa sawa i Naaman egpegalebek kenagdi, guwaen di, “Mepion hedem amuk mangay sa datù ku diyà sa tegesugkow kagi i Nemula dutu Samaliya dò anì mebulungan sa linadu di dempid.”

⁴ Agulé egoh i Naaman migdineg denu iya wé inikagi sa kenogon, inangay di egtulon

diyà sa datù di tegeAlam sa inikagi sa kenogon tegeIslaél.

⁵ Migsagbì sa datù tegeAlam, guwaen di, “Amuk hediya, angay ka dutu, owoy ipeuwit ku diyà keniko sa sulat ku diyà sa datù tegeIslaél.”

Huenan di, mig-ipanaw Naaman i owoy mig-uwit telu gatus epat pulù kakilu pilak owoy pitu pulù kakilu bulawan owoy sepulù sesukub tigtu metolol ginis.⁶ Ini sa kagi sa sulat inuwit di, guwaen di, “O Datù Holam, iya sa etaw mig-uwit siini sulat ku si Naaman sa egsugùsuguen ku. Ungayà ku bulungan ko anì mekedan sa linadu di dempid.”

⁷ Na, egoh sa datù tegeIslaél migbasa iya wé sulat, kinisi di sa ginis di danà di nebukul. Guwaen di, “Abah! Ngadan ini i? Maen di ya igsugù di igpebulung diyà kenak siini etaw eglinadu dempid? Si Nemula a pa atu épê egkegaga egpelalù etaw ataw ka egpekeimatay etaw? Taa ko, egbaelan di daa sa pesuwan di anì gumila diyà kenak.”

⁸ Agulé, egoh i Ilisiya tegesugkow kagi i Nemula migdineg denu sa binaelan sa datù tegeIslaél, pineuwitan di kagi, guwaen di, “Maen di ya kinisi ko sa ginis ko? Peangay ko diyà kenak sa épê linadu dempid anì metiigan di duen sa tegesugkow kagi i Nemula diyà siini tanà Islaél.”⁹ Huenan di, mig-angay Naaman i diyà si Ilisiya. Inunutan sa medoo

^d5:1 Mebaluy ma guwaen di “tanà Siliya”.

sundalu di, sa mig-uwit kalitun eggila owoy medoo migkudà. Egoh da migtebow, egpetaman da daa diyà sa dapag selat sa dalesan i Ilisiya. ¹⁰Agulé sinugù i Ilisiya sa egsugùsuguen di anì ikagiyan di Naaman i anì umangay diyà sa lawa't wayeg Holdan owoy peleplep taman pitu gulê. Amuk hediya, melikuan owoy kumelanih ma dé.

¹¹Dodoo egoh i Naaman migdineg iya wé kagi igpetulon i Ilisiya diyà kenagdi, inuwit di eglegkang sa kebulit di ligò di egtomtoma. Mig-ikagi, guwaen di, "Iya sa penemdem ku telabuken di aken owoy tumigdeg umumow diyà si Datù Nemula sa epgigtuuwen di, owoy belubaden di sa belad di diyà selatal sa dempid ku anì melikuan a. ¹²Maen di ya peleplep a daa polo diyà siedò wayeg Holdan? Uman pa mepion sa lawa't wayeg Abana owoy sa lawa't wayeg Palpal diyà menuwa Damasko, owoy uman pa sa ketiengaw da diyà sa ketiengaw sa wayeg dahini diyà tanà Israél. Melikuan a ma doo amuk dutu polo sa kenà ku medigus." Na, tigtu egkelangget egoh di eg-ipanaw.

¹³Agulé migpedapag da diyà si Naaman sa medoo egsugùsuguen di owoy mig-ikagi da, guwaen da, "O Datù, upama amuk duen sa tigtu melikut ipebael siini

tegesugkow kagi i Nemula diyà keniko, beken atu baelan ko doo iya wé? Labi pa endà baelan ko duu ini i kepedigus ma daa anì melikuan ka diyà sa linadu ko dempid." ¹⁴Hê, netuuwan Naaman i diyà sa inikagi sa egsugùsuguen di, huanan di mig-angay diyà sa lawa't wayeg Holdan owoy migpeleplep taman pitu gulê, enù ka iya sa inikagi sa tegesugkow kagi i Nemula. Hê, nelikuan owoy migkelanih dé sa lawa di lagà palas sa lawa't batà.

¹⁵Agulé migpelikù Naaman i lapeg sa medoo egsugùsuguen di diyà si Ilisiya tegesugkow i Nemula. Egoh da migtebow, mig-ikagi Naaman i, guwaen di, "Na, netiigan ku dé endà duen sa liyu nemula diyà siini sinukub langit liyu daa si Nemula, sa Nemula diyà tanà Israél. Huanan di, sakem ko siini ibegay ku diyà keniko."

¹⁶Migsagbì Ilisiya i, guwaen di, "Ipengibet ku danà di melalù Datù Nemula i sa egpangunutan ku, endà sakemen ku duu sa igbegay ko diyà kenak." Na, apiya di pa igtegel i Naaman hedem ibegay diyà kenagdi, tapay doo inekedan di.

¹⁷Mig-ikagi dema Naaman i, guwaen di, "Na, amuk hediya, megeni a daa sa tukééy tanà yu ilulan ku diyà sa duwa asnu anì uwiten ku lumikù, aken i egsugùsuguen ko." Enù ka edung ini egoh di, endà dé baelan ku

^e5:17 Na, egoh iya, diyà sa penemdem sa medoo etaw, épê munoy nemula sa uman sebaen tanà. Huanan di, pinegeni i Naaman sa tukééy tanà sa tanà Israél enù ka iya sa kenà di tumigdeg amuk sumimbà diyà si Nemula apiya di pa diyà dé sa hagdi tanà Alam.

duu sa adat kesimbà ké diyà sa egpenemulawen ké, liyu daa si Datù Nemula. ¹⁸Dodoo ungayà ku peuloyon i Datù Nemula aken amuk ini sa mebaelan ku. Amuk umawoh sa datù ku diyà sa simbaan ké kenà ké egpenemula sa inetaw Limon owoy amuk tegelen di aken peunut kenagdi, owoy amuk lumigkued a ma diyà sa taengan i Limon, ungayà ku peuloyon i Datù Nemula aken hedem amuk iya sa mebaelan ku.”

¹⁹Migsagbì Ilisiya i, guwaen di, “Likù ka dé enù ka kumetanà sa pedu ko.” Agulé mig-ipanaw Naaman i. Dodoo egoh di endà pa iseg di mediyù, ²⁰migpenemdem Géhasi i sa egsugùsuguen i Ilisiya tegesugkow kagi i Nemula, guwaen di diyà sa pedu di, “Maen di ya endà sinakem sa datù ku duu sa igbegay hedem i Naaman tegeAlam? Ipengibet ku danà di melalù Datù Nemula i, lumohot a diyà kenagdi anì mebegayan a, apiya di pa tukééy daa.” ²¹Huenan di, migletu Géhasi i eglohoh diyà si Naaman. Hê, egoh i Naaman mighaa duen sa etaw eglohoh kenagdi, migtenà kedu diyà sa kalitun di owoy siniegung di. Mig-igsà, guwaen di, “Maen ko ya eglohoh? Enù di ya, duen sa medaet egkebaelan?”

²²“Endà,” guwaen i Géhasi. “Yaka egkebukul la. Sinugù sa datù ku daa aken anì tulonen ku diyà keniko duen duwa tegesugkow kagi i Nemula migtebow kedu diyà sa

getan-getan diyà sa tanà tugod i Ipelaim egoh sa iyugan ko dé eg-ipanaw. Huenan di, amuk mebaluy diyà keniko, begayi ko kagda, hih, sa telu pulù owoy epat kakilu pilak owoy sa duwa sesukub tigtu metolol ginis.”

²³Migsagbì Naaman i, guwaen di, “Takepen ku pa iya wé.” Huenan di, igtegel di igbegay diyà si Géhasi sa labi enem pulù kakilu pilak. Ig-awoh di diyà sa duwa puyut, lapeg sa duwa sesukub ginis, owoy igpehated di diyà sa duwa egsugùsuguen di pineunut di diyà si Géhasi egpelikù. ²⁴Aglulé egoh da nekeuma diyà sa getan kenà i Ilisiya eg-ugpà, kinuwa i Géhasi sa duwa puyut owoy pinelikù di sa duwa egsugùsuguen i Naaman. Agulé inuwit di eggemow diyà sa dalesan anì ilidung di sa kinuwa di. ²⁵Aglulé mig-angay diyà sa datù di si Ilisiya. Hê, inigsaan i Ilisiya, guwaen di, “O Géhasi, keduwan ko ya?”

Migsagbì, guwaen di, “O Datù, endà duen sa inangayan ku.”

²⁶Dodoo mig-ikagi Ilisiya i, guwaen di, “Endà melidung ko duu diyà kenak, enù ka egoh i Naaman migtenà kedu diyà sa kalitun di anì siegungen di kuna, lagà a ma doo dahiya enù ka eghaa sa suguy ku. Medaet iya wé binaelan ko dutu egoh ko migpegeni pilak, enù ka beken iya sa udesan ta. Dodoo kuna, iya polo sa egpedakelan pedu ko sa pilak owoy ginis, owoy sa tanà hinemulaan olibu owoy keleg palas, owoy sa medoo sapi

owoy kebilibili owoy sa medoo udipen ma. ²⁷Na, danà iya wé binaelan ko, taman melugay dumeket diyà keniko owoy diyà sa medoo tugod ko sa dempid linadu i Naaman.” Hê, egoh i Géhasi migsalid diyà si Ilisiya, miglinadu dé dempid owoy migbungkaut sa lawa di.

Ini Sa Egoh I Ilisiya Migpeletow Sa Agsà NEEDED Diyà Wayeg

6 ¹Na, sebaen agdaw mig-angay eg-ikagi sa segeumpung tegesugkow kagi i Nemula diyà si Ilisiya. Guwaen da, “Ngadan sa baelan ta enù ka egkesepisok ki eg-ugpà diyà siini dalesan? ²Amuk mebaluy diyà keniko, mangay ké milay kayu diyà sa keba’t Holdan enù ka mael ké dalesan dutu.”

Migsagbi Ilisiya i, guwaen di, “Na, ipanaw yu dé.”

³Agulé mig-ikagi ma sa sebaen tegesugkow, guwaen di, “O Datù, amuk mebaluy diyà keniko, unuti ko doo kami.”

Migsagbi Ilisiya i, guwaen di, “Na, unutan ku kiyu.” ⁴Agulé mig-ipanaw da eg-angay lawa’t Holdan dò. Egoh da nekeuma dutu, egkulut da kayu diyà sa keba di. ⁵Hê, egoh da telibubu egkulut, petow dé nepesuk sa agsà sa sebaen etaw, owoy nekepangkò diyà sa lawa’t wayeg. Hê, mig-angay egpetabang diyà si Ilisiya, guwaen di, “O Datù, ngadan sa kebael ku, enù ka sinagbayan ku daa iya wé agsà?”

⁶Mig-igsà Ilisiya i, guwaen di, “Kenà selatal di ya neketenà?” Agulé egoh di migtulù sa selatal

kenà di needed, ginetas i Ilisiya sa panga kayu owoy igbuung di diyà sa selatal sa kenà di needed. Hê, petow dé miggangung sa agsà. ⁷Agulé guwaen i Ilisiya, “Na, kuwa ko dé.” Huenan di, kinawà di owoy pinesiyapat di egsabaan.

Ini Sa Egoh Sa Medoo TegeAlam Tinabanan I Ilisiya

⁸Na, sebaen agdaw ligò da eggila sa datù tegeAlam diyà sa medoo tegeIslaél, sinetipon di sa langun pineulu-ulu di owoy egseolom-olomoy da sa kenà da mael kampù. ⁹Dodoo si Ilisiya tegesugkow kagi i Nemula, netiigan di doo iya wé penemdem da. Huenan di, pineuwitan di kagi Datù Holam i tegeIslaél anì endà umukit di diyà siedò kenà, enù ka dahiya sa medoo tegeAlam egpelaeb. ¹⁰Huenan di, egpeingaten i Datù Holam sa medoo etaw diyà siedò kenà tinulon i Ilisiya. Mesagkat sa ketulon i Ilisiya diyà sa datù tegeIslaél sa penemdem sa medoo tegeAlam, huenan di egpeingaten di sa medoo etaw diyà sa langun kenà sa tinulon i Ilisiya.

¹¹Na, danà iya wé egkebaelan, tigtu egkelangget sa datù tegeAlam. Huenan di, sinetipon di sa medoo pineulu-ulu di owoy inigsaan di kagda, guwaen di, “Tayu di diyà keniya sa migtampil diyà sa datù tegeIslaél?”

¹²Migsagbi sa sebaen pineulu-ulu di, guwaen di, “O Datù, beken kami sa egtulon

diyà kenagdi. Dodoo sa langun eg-ikagiyen ko, apiya eg-ikagiyen ko daa diyà sa bilik kenà ko egtudug, netiigan doo i Ilisiya tegesugkow kagi i Nemula dutu tanà Islaél dò. Huenan di, kagdi polo sa egtulon diyà sa datù tegeIslaél.”

¹³Mig-ikagi sa datù tegeAlam, guwaen di, “Angay yu lagbet sa kenà di enù ka ipesigkem ku.” Agulé tinulon da diyà kenagdi dutu menuwa Dotan dò Ilisiya i. ¹⁴Huenan di, pineangay sa datù tegeAlam sa medoo sundalu di dutu. Duen mig-edà diyà sa medoo kalitun eggila owoy duen ma sa medoo migkudà. Sigep sa egoh da migtebow diyà menuwa Dotan, owoy sineulingutan da.

¹⁵Aglulé egoh di umenaw simag, miglapus temù eglaun sa egsugùsuguen i Ilisiya. Hê, hinaa di sa medoo sundalu tegeAlam migkudà owoy sa medoo kalitun da nekeulingut diyà iya wé menuwa. Agulé migpelikù owoy mig-ikagi diyà si Ilisiya, guwaen di, “Abah, o Datù, ngadan sa baelan ta?”

¹⁶Migsagbì Ilisiya i, guwaen di, “Yaka egkelimedangan na, enù ka uman pa sa nita kedoo diyà sa hagda.” ¹⁷Aglulé migsimbà Ilisiya i, guwaen di, “O Datù Nemula, peilag ko sa mata di anì mekehaa.” Hê, pineilag i Datù Nemula sa mata di. Agulé egoh sa egsugùsuguen i Ilisiya eglangalanga, hinaa di sa medoo kudà pinekagatan sa medoo kalitun anan egleleg nekeseluh diyà sa getan-getan nekeulingut diyà kenagda.

¹⁸Na, egoh siedò medoo tegeAlam egkedapag diyà si Ilisiya, migsimbà dema, guwaen di, “O Datù Nemula, ungayà ku endà umilag siini medoo etaw.” Hê, linangap i Datù Nemula kagda enù ka iya sa igsimbà i Ilisiya.

¹⁹Aglulé, inikagiyan i Ilisiya kagda, guwaen di, “Beken ini sa dalan owoy beken ma ini sa menuwa eg-angayan yu. Unut yu polo kenak enù ka penuluan ku kiyu mangay diyà sa maama eglagbeten yu.” Hê, inuwit di polo kagda eg-angay diyà menuwa Samaliya, sa mapulù menuwa diyà tanà Islaél.

²⁰Na, egoh da dé nekeawoh diyà sa kutà menuwa, migsimbà dema Ilisiya i, guwaen di, “O Datù Nemula, peilag ko dé kagda.” Hê, pineilag i Datù Nemula kagda. Agulé egoh da eglangalanga, diyà da dé polo sa menuwa Samaliya.

²¹Na, egoh i Datù Holam tegeIslaél mighaa kenagda, inigsan di Ilisiya i, guwaen di, “Enù di ya sa penemdem ko? Enget pa amuk imatayan ku kagda?”

²²Migsagbì Ilisiya i, guwaen di, “Yaka eg-imatayan kenagda. Enù ka apiya sa medoo etaw sinigkem ko egoh ko eggila, endà ma doo inimatayan ko duu, labi pa eg-imatayan ko siini medoo etaw ka beken kuna sa nekesigkem kenagda. Mepion polo amuk pekaenen ko owoy peinemen ko ma kagda, agulé pelikù ko kagda diyà sa datù da.” ²³Huenan di, igsgù sa

datù tegeIslaél sa dakel pista owoy pinekaen di siedò medoo tegeAlam. Egoh da neubus egkaen, pinelikù di kagda diyà sa datù da. Na, edung egoh iya, endà dé eg-uman di egpengayaw sa medoo tegeAlam diyà sa tanà Islaél.

Migduen Sa Dakel Bitil Diyà Samaliya Danà Gila

²⁴Na, egoh di melugaylugay, sinetipon i Datù Bén Hadad tegeAlam sa langun sundalu di anì pengayawen da owoy dagsegen da sa menuwa Samaliya. ²⁵Huenan di, migduen sa dakel bitil diyà sa menuwa owoy tigtu nelugay. Nekeuma walu pulù getibulu pilak sa lagà sa sebaen ulu sa asnu owoy lima getibulu pilak sa lagà sa segeekup netikal luwit temegen.^f

²⁶Na, egoh sa datù tegeIslaél mig-ukit diyà sa pulu kutà sa menuwa Samaliya, duen sa sebaen bayi migpetaled eg-umow diyà kenagdi, guwaen di, “O Datù Meadatan, tabangi ko aken!”

²⁷Migsagbì sa datù, guwaen di, “Amuk endà egtabangan i Datù Nemula duu kuna, ngadan ma sa meketabang ku keniko? Endà dé duen sa teligo owoy sa eg-inemen ku sa mekebegay ku diyà keniko.” ²⁸Agulé mig-igsà sa datù, guwaen di, “Ngadan sa kelikutan ko?”

Migsagbì sa bayi, guwaen di, “Siini bayi, mig-ikagi diyà kenak anì kaenen ké sa anak

ku diyà sa muna agdaw, agulé diyà sa sumetugdug agdaw sa hagdi anak dema sa kaenen ké. ²⁹Huenan di, inilegà ké sa anak ku owoy kinaen ké. Hê, egoh sa sumetugdug agdaw inikagiyan ku kagdi, guwaen ku, ‘Sa anak ko sa kaenen ta,’ dodoo iglidung di polo sa hagdi anak.”

³⁰Na, egoh sa datù migdineg sa inikagi sa bayi, kinisì di sa ginis di enù ka tigtu nebukul. Hê, ligò di eg-ipanaw diyà sa pulu sa kutà, eghauwen sa medoo etaw kagdi linapinan di sakù sa melomboy kawal di danà sa kekebukul di. ³¹Guwaen di, “Ungayà ku tigtu pigtamayan i Nemula aken amuk endà tagpeden ku duu diyà siini agdaw sa lieg i Ilisiya anak i Syapat.”

³²Na egoh iya, egpenuu Ilisiya i diyà sa dalesan di lapeg sa medoo kaunutan tegeIslaél. Migsugù sa datù sebaen etaw anì humuna diyà kenagdi mangay diyà si Ilisiya, dodoo egoh di endà pa egtebow sa sinugù di, mig-ikagi Ilisiya i diyà sa medoo kaunutan, guwaen di, “Sa datù ta tegeimatay migsugù etaw anì tagpeden di sa lieg ku. Huenan di, amuk tumebow sa etaw, peeles yu pintui sa selat anì endà mekeludep di enù ka egsetugdug diyà kenagdi sa ulu-ulu di.” ³³Agulé egoh i Ilisiya telibubu eg-ikagi diyà kenagda, migtebow sa sinugù sa datù owoy mig-ikagi, guwaen di, “Kedu diyà si Datù Nemula siini

^f6:25 Mebaluy ma guwaen di tiyek melapati.

kelikutan. Maen di ya angatan ku pa sa ketabang di?”

7¹Migsagbì Ilisiya i, guwaen di, “Dinegdineg yu sa kagi ku diyà keniyu. Migpasad Datù Nemula i simag éhê ini ulas endà kumilagà sa medoo egbeliyen diyà sa padian sa menuwa Samaliya. Segetibulu daa pilak sa lagà sa telu kasupà mepion alina owoy hediya medaa sa lagà sa enem kasupà sébada.”² Agulé, mig-ikagi diyà si Ilisiya sa kapitan sundalu tegetabang sa datù, guwaen di, “Apiya di pa peudanan i Datù Nemula,⁸ tapay doo endà meketepeng di diyà sa inikagi ko!”

Dodoo sinagbian i Ilisiya, guwaen di, “Hauwen ko doo mebaelan langun ini i, dodoo endà dé mekekaen ka.”

Ini Sa Egoh Sa Medoo TegeAlam Migsabuh Egdageg

³Na, egoh iya, duen sa epat geetaw eglinadu dempid egpenuu diyà sa selat sa kutà menuwa Samaliya. Egseolomoy da, guwaen da, “Maen di ya eg-ugsad ki daa dini taman sa egoh ta mematay? ⁴Amuk umawoh ki diyà sa menuwa, mematay ki dutu danà bitil. Dodoo amuk umugsad ki daa dini, mematay ki ma doo. Huenan di, mangay ki polo diyà sa kampù sa medoo tegeAlam anì sumapà ki. Amuk endà kudien da duu kita, mepion doo; dodoo amuk imatayan da

kita, maen dé enù ka tapay ki ma doo mematay.”

⁵Agulé egoh di tumagkup, mig-angay da diyà sa kampù sa medoo tegeAlam. Dodoo egoh da nekeuma dutu, endà duen sa etaw hinaa da, ⁶enù ka pinedineg i Datù Nemula sa medoo sundalu tegeAlam sa metéél kegolkol sa medoo kalitun eggila owoy lekatak sa medoo kudà owoy sa tegudtud sa tigtu medoo sundalu egdagpak. Huenan di, pinenemdem da sinukayan sa datù tegelslaél sa datù tegeHétiyo owoy sa datù tegelgiptu lapeg sa medoo sundalu da anì pengayawen da kagda. ⁷Agulé, egoh di tumagkup dé, migpelaguy da owoy sinalidan da sa medoo tolda da, sa medoo kudà da owoy sa medoo asnu da. Nelakawan da egpelaguy, huenan di netangtang sa langun taman da diyà sa kampù da.

⁸Na, egoh sa medoo eglinadu dempid migtebow diyà sa kampù, inawoh da sigbaenbaen sa duma tolda dahiya. Agulé takà da migkaen owoy mig-inem wain owoy kinuwa da sa pilak owoy sa bulawan lapeg sa medoo ginis, agulé inuwit da owoy iglidung da. Hê, migpelikù da dema owoy mig-awoh da diyà sa liyu pa tolda owoy kinuwa da sa langun taman milagà dahiya owoy iglidung da dema. ⁹Agulé egseolomoy da, guwaen da, “Endà mepion di ini i egbaelan ta enù ka eglidungen ta sa dakel

⁸7:2 Mebaluy guwaen di, “ukaan i Datù Nemula sa tatawan langit”

bagì diyà siini agdaw^h. Amuk pesimagen ta pa sa ketulon ta ini i, mepigtamayan ki doo. Téél yu dé, mipanaw ki igoh anì tulonen ta ini i diyà sa dinelingdingan.”

¹⁰Huenan di, mig-angay da dutu owoy mig-umow da diyà sa medoo tegebantay sa bengawan sa menuwa Samaliya owoy tinulonon da kagda, guwaen da, “Mig-angay ké diyà sa kampù sa medoo tegeAlam, dodoo endà duen etaw nehaa ké dutu, liyu daa sa medoo kudà owoy medoo asnu neketagkes, owoy daya ma doo sa medoo langun taman da diyà sa medoo tolda.”

¹¹Agulé tinulon sa medoo tegebantay diyà sa dinelingdingan sa dinineg da. ¹²Hê, apiya di pa sigep egoh iya, mig-enaw doo sa datù owoy mig-ikagi diyà sa medoo pineulu-ulu di diyà sa kedatuan di, guwaen di, “Tulonon ku kiyu sa pagitung sa tegeAlam diyà kenita. Netiigan da egkematay ki bitil, huenan di miglegkà da diyà sa kampù da anì lumidung da diyà sa medapag getan-getan enù ka egpenemdemem da lumaun ki anì lumagbet ki mekaen. Hê, amuk baelan ta iya wé, sigkemen da kita owoy tepelen da siini menuwa ta.” ¹³Dodoo migsagbì sa sebaen pineulu-ulu di, guwaen di, “Sumugù ki sa pila daa geetaw anì kakapen da ngadan sa nebaelan. Pandayà ko kagda anì uwiten da sa lima pa nesamà kudà. Maen dé amuk meimatayan da, enù ka

amuk dini da tapay da ma doo mematay mekeunut kenita.”

¹⁴Huenan di, tinapay da sa duwa kalitun eggila lapeg sa kudà, owoy migsugù etaw sa datù anì kakapen da ngadan sa nebaelan diyà sa kampù sa medoo tegeAlam. ¹⁵Na, nekeuma da taman diyà lawa't wayeg Holdan owoy hinaa da sa medoo netayak ginis owoy medoo liyu langun taman iglibel sa medoo tegeAlam danà da nelakawan epgelaguy. Hê, miglikù sa medoo etaw sinugù owoy tinulon da diyà sa datù sa langun hinaa da. ¹⁶Agulé, miglaun sa medoo etaw kedu diyà sa menuwa, owoy sinekuwa da sa medoo langun taman nesalidan diyà sa kampù sa medoo tegeAlam. Huenan di, neketuu dé sa inikagi i Nemula segetibulu daa pilak sa lagà sa telu kasupà mepion alina owoy hediya medaa sa lagà sa enem kasupà sébada. ¹⁷Hê, hinemilì sa datù sa tegetabang di kapitan sundalu anì mantay sa medoo etaw eglekodol eglauun diyà sa bengawan sa menuwa. Dodoo nesadsadan sa medoo etaw diyà sa bengawan owoy nematay lagà sa inikagi i Ilisiya tegesugkow i Nemula egoh sa datù mig-angay diyà kenagdi. ¹⁸Hê, neketuu dé sa inikagi sa tegesugkow i Nemula, guwaen di, “Simag éhê ini ulas endà kumilagà sa medoo egbeliyen diyà sa padian sa menuwa Samaliya. Segetibulu daa pilak sa lagà sa telu kasupà

^h7:9 Sigep sa egoh da egseolomoy.

mepion alina owoy hediya medaa sa lagà sa enem kasupà sébada.”

¹⁹Na, egoh iya, migsagbì sa kapitan sundalu sa datù, guwaen di, “Apiya di pa peudanan i Datù Nemula, tapay doo endà meketepeng di diyà sa inikagi ko!” Dodoo mig-ikagi Ilisiya i, guwaen di, “Hauwen ko doo mebaelan langun ini i, dodoo endà dé mekekaen ka.”
²⁰Huenan di, nebaelan ini i diyà sa kapitan sundalu enù ka nesadsadan owoy nematay danà sa medoo etaw eglekodol eglauun diyà sa bengawan menuwa.

Ini Sa Egoh Sa Bayi TegeSuném Miglikù

8 ¹Na, egoh anay inikagiyan i Ilisiya sa bayi tegeSuném sa épê anak inenaw di, guwaen di, “Ipanaw ka owoy uwit ko sa malayan ko owoy ugpa yu pelawà diyà sa liyu menuwa, enù ka ini sa kagi i Datù Nemula dumuen dakel bitil diyà tanà Islaél taman pitu gepalay.”

²Huenan di, pinangunutan sa bayi sa inikagi sa tegesugkow i Nemula. Mig-ipanaw lapeg sa malayan di owoy mig-ugpa da diyà tanà Pilistiya taman pitu gepalay.

³Na, egoh di neubus sa pitu gepalay, miglikù sa bayi diyà tanà Islaél owoy mig-angay egpehiduhidu diyà sa datù anì mekepelikù diyà kenagdi sa tanà di lapeg sa dalesan di. ⁴Hê, egoh di telibubu eg-awoh, egsetawit sa datù diyà si Géhasi sa eg sugùsuguen i Ilisiya, guwaen

di, “Gugudi ko aken sa langun mekegaip panduan binaelan i Ilisiya.” ⁵Na, egoh i Géhasi telibubu egtulon diyà sa datù denu sa ukit kineenaw i Ilisiya sa batà nematay, migpedapag diyà sa datù sa inay sa batà owoy migpehiduhidu anì mekepelikù diyà kenagdi sa tanà di lapeg sa dalesan di.

Hê, mig-ikagi Géhasi i, guwaen di, “O Datù Meadatan! Kaini sa bayi owoy ini sa anak di sa inenaw i Ilisiya.” ⁶Hê, inigsaan sa datù sa bayi, agulé tinulon di sa langun nebaelan. Huenan di, igpeumow sa datù sa sebaen pineulu-ulu di anì buligan di sa bayi. Mig-ikagi diyà sa pineulu-ulu di, guwaen di, “Buligi ko kagdi anì mekepelikù diyà kenagdi sa langun taman di lapeg sa langun nekuwa sa tanà di edung sa egoh di miglegkà diyà tanà Islaél taman ini egoh di.”

Ini Denu Sa Kineimatay I Hasaél Si Bén Hadad

⁷Na, mig-angay Ilisiya i dutu Damasko dò sa kenà i Bén Hadad datù tegeAlam eglinadu. Egoh sa datù neketiig dahiya Ilisiya i, ⁸mig-ikagi diyà si Hasaél, guwaen di, “Uwit ka sa ibegay uloy owoy siegung ko sa tegesugkow kagi i Nemula. Owoy ikagi ko diyà kenagdi anì igsaen di diyà si Datù Nemula amuk melikuan a pa diyà siini linadu ku.”

⁹Huenan di, pinelulanan i Hasaél sa epat pulù hinagtay kamiliyu sa medoo mepion

langun taman kedu diyà menuwa Damasko anì ibegay da uloy diyà si Ilisiya. Agulé egoh di migtebow diyà si Ilisiya, mig-ikagi, guwaen di, “Sinugù a sa egsugùsuguen ko si Datù Bén Hadad tegeAlam anì igsaan ka amuk melikuan pa gaa diyà sa linadu di.”

¹⁰Sinagbian i Ilisiya, guwaen di, “Likù ka dé owoy ikagi ko diyà kenagdi melikuan doo. Dodoo igpetiig i Datù Nemula dé sa egoh di tigtu mematay.”

¹¹Agulé dinega di Hasaél i taman sa egoh di tigtu nemalaan owoy migsinegaw Ilisiya i. ¹²Agulé inigsaan i Hasaél, guwaen di, “O datù, maen di ya egsinegaw ka?” Migsagbì Ilisiya i, guwaen di, “Enù ka netiigan ku sa medaet baelan ko diyà sa medoo tegeIslaél. Ulowen ko sa medoo nekutà menuwa da, owoy imatayan ko sa medoo melaud diyà kenagda, owoy iepas ko sa medoo anak da, owoy ebulan ko ma sa medoo obol.”

¹³Mig-igsà Hasaél i, guwaen di, “O datù, ngadan ukit ku mekebael iya wé enù ka endà duen sa egkegaga ku?”

Migsagbì Ilisiya i, guwaen di, “Igpetiig i Datù Nemula dé diyà kenak mebaluy ka datù diyà tanà Alam.”

¹⁴Agulé, sinalidan i Hasaél Ilisiya i owoy migpelikù diyà sa datù di. Hê, inigsaan i Bén Hadad, guwaen di, “Ngadan sa inikagi i Ilisiya diyà keniko?” Migsagbì Hasaél i, guwaen di, “Mig-ikagi sa egoh ko tigtu melikuan!” ¹⁵Dodoo egoh sa

sumetugdug agdaw, migkuwa Hasaél i sa mekepal ginis owoy ineled di diyà wayeg, agulé igdeken di diyà sa kalung palas sa datù taman sa egoh di nematay. Hê, si Hasaél sa migpesambì kenagdi egpedatù.

Ini Sa Egoh I Héholam Migkedatù Diyà Tanà Huda

¹⁶Na, egoh di lima dé gepalay sa kekamal i Datù Holam anak i Ahab diyà tanà Islaél, iya pelawà peedung pedatù Héholam i anak i Héhosapat diyà tanà Huda, ligò di tapay doo pelawà datù Héhosapat i emà di diyà tanà Huda. ¹⁷Na, telu pulù owoy duwa gepalay dé sa kelukes i Héholam egoh di migpeedung egpedatù. Owoy walu gepalay sa lugay di egkamal diyà menuwa Hélusalém. ¹⁸Dodoo danà di migsawa sa anak i Datù Ahab, huenan di inilingan di sa medaet adat sa malayan sa nugangan di owoy inilingan di ma sa binaelan sa medoo muna datù diyà tanà Islaél. Tigtu medaet sa binaelan di diyà sa kehaa i Datù Nemula. ¹⁹Dodoo beken iya sa ungayà i Datù Nemula amuk pedaetan di sa tanà Huda, enù ka nekepasad di diyà si Dabid sa sinaligan di egoh anay endà mekedanan di kedatù sa tugod di taman melugay.

²⁰Na, egoh i Héholam egpedatù, migkuntelà sa medoo tegeIdom diyà tanà Huda owoy mighemilì da sa hagda munoy datù. ²¹Huenan di, mig-angay Héholam i dutu menuwa Saél dò owoy inuwit di sa langun kalitun

di eggila. Hê, sineulingutan sa medoo tegeIdom Héholam i lapeg sa medoo kapitan sa kalitun di eggila. Dodoo egoh di sumigep dé, dinagseg da sa medoo tegeIdom, agulé nekelesò da owoy nekepelaguy da. Agulé, miglikù sa medoo sundalu di. ²²Huenan di, taman ini egoh di tapay doo migpeiges sa medoo tegeIdom diyà sa tanà Huda. Hediya ma, migkuntelà ma sa menuwa Libna egoh iya.

²³Na, sa medoo gugud denu sa kedatù i Héholam lapeg sa langun binaelan di, nekesulat diyà sa libelu denu sa medoo datù diyà tanà Huda. ²⁴Egoh di nematay, iglebeng da diyà sa lebengan sa medoo tupù di diyà sa Menuwa i Dabid. Agulé, si Ahasiya anak di sa nekesambi kenagdi egpedatù.

Ini Sa Egoh I Ahasiya Migkedatù Diyà Tanà Huda

²⁵Na, egoh di sepulù owoy duwa dé gepalay sa kekamal i Datù Holam anak i Ahab diyà tanà Islaél, iya pelawà peedung pedatù Ahasiya i anak i Héholam diyà tanà Huda. ²⁶Duwa pulù owoy duwa dé gepalay sa kelukes i Ahasiya egoh di migkedatù owoy migkamal diyà menuwa Héhusalém taman segepalay daa. Iya sa inay di si Ataliya bébê i Datù Omli tegeIslaél. ²⁷Dodoo medaet sa binaelan di diyà sa kehaa i Datù Nemula, enù ka inilingan di sa medaet adat sa malayan i Datù Ahab. Iya sa binaelan di enù ka anak i Ahab

sa inay di. ²⁸⁻²⁹Mig-unut Ahasiya i diyà si Datù Holam anak i Ahab anì gilawen da Datù Hasaél i tegeAlam diyà Lamot Galaad. Hê, nepalian Holam i, huenan di miglikù dutu menuwa Hésilil dò anì pebawu sa medoo palì di. Agulé egoh di dutu, linengenan i Datù Ahasiya tegeHuda.

Ini Sa Egoh I Héhu Migkedatù Diyà Tanà Islaél

9 ¹Na, inumow i Ilisiya sa sebaen ma duma di tegesugkow kagi i Nemula, owoy sinugù di, guwaen di, “Legeti ko sa kawal ko owoy angay ka dutu Lamot Galaad dò. Uwit ko siini tukééy buyung épê lana olibu. ²Amuk tumbow ka dutu, lagbet ko Héhu i anak i Héhosapat sa bébê i Nimsi. Amuk hauwen ko, uwit ko angay diyà sa bilik endà duen etaw. ³Agulé hududi ko lana sa ulu i Héhu owoy ikagi ka ma, guwaen ko, ‘Si Datù Nemula sa migsugù ini i kehudud ku lana diyà sa ulu ko anì metandaan kuna sa kumedatù diyà siini tanà Islaél.’ Agulé yaka dé egpeéngén-éngén na, legkà ka dé mapes.”

⁴Huenan di, mig-ipanaw iya wé batàbatà tegesugkow kagi i Nemula eg-angay dutu Lamot Galaad dò. ⁵Egoh di migtebow, hinaa di sa medoo kapitan sundalu nesetipon eg-ugsad. Mig-ikagi diyà kenagda, guwaen di, “Duen sa ikagiyan ku diyà keniko.”

Agulé mig-igsà Héhu i, guwaen di, “Ngadan tayu di etaw diyà kenami sa ikagiyan ko?”

Migsagbì, guwaen di, “Kuna, o kapitan.” ⁶Hê, migtigdeg Héhu i owoy duwa da daa migludep dalem sa dalesan. Agulé hinududan sa tegesugkow kagi i Nemula lana sa ulu i Héhu ligò di eg-ikagi, guwaen di, “Si Datù Nemula, sa Nemula sa medoo tegeIslaél, sa migsugù ini i kehudud ku lana diyà sa ulu ko anì metandaan kuna sa kumedatù diyà siini medoo etaw di tegeIslaél. ⁷Ini sa ipebael i Datù Nemula diyà keniko, imatayi ko sa malayan i Ahab sa tapay datù ko, enù ka pigtamayan i Nemula Hésabil i sawa i Ahab danà di egpeimatay sa medoo tegesugkow kagi i Nemula owoy sa medoo etaw egpangunut diyà si Nemula. ⁸Enù ka iya sa uyot i Datù Nemula mekesugsug sa langun tugod i Ahab. Meimatayan sa langun tugod di maama diyà tanà Islaél. Endà duen sebaen mehagtay diyà kenagda, iling ka udipen ataw ka temù etaw. ⁹Pigtamayan i Nemula doo sa medoo tugod i Ahab lagà sa kinepigtamay di sa medoo tugod i Héloboam anak i Nébat egoh anay owoy lagà ma sa kinepigtamay di sa medoo tugod i Baasa anak i Ahias egoh anay. ¹⁰Owoy si Hésabil, daesan tuyang sa lawa di diyà menuwa Hésalil. Huenan di, endà dé duen sa nesamà anì ilebeng.” Agulé, egoh sa tegesugkow kagi i Nemula neubus mig-ikagi, miglaun owoy migpelaguy.

¹¹Na, egoh i Héhu migpelikù diyà sa medoo дума di kapitan

sundalu, mig-igsà sa sebaen дума da diyà kenagdi, guwaen di, “Enù di ya, maen di ya eg-angay diyà keniko siedò bunegbuneg etaw?” Migsagbì Héhu i, guwaen di, “Netiigan yu ma dé amuk ngadan di etaw kagdi ya owoy ok ngadan sa eg-ikagiyen di.”

¹²Mig-ikagi da, guwaen da, “Endà netiigan ké duu iya wé. Tuloni ko kami ngadan sa inikagi di.” Migsagbì Héhu i, guwaen di, “Tinulonon di aken sa kagi i Datù Nemula denu sa egoh di mighemilì kenak anì mebaluy a datù diyà tanà Islaél.”

¹³Hê, patuluy dé linuwas sa medoo дума di kapitan sundalu sa kawal da owoy binekah da diyà sa salikan kenà i Héhu migtigdeg. Agulé migtegbuli da owoy migpetaled da eg-ikagi, guwaen da, “Datù dé Héhu i.”

Ini Sa Egoh I Héhu Mig-imatay Si Holam Owoy Ahasiya

¹⁴Na, egpenemdem umatu Héhu i diyà si Holam. (Na egoh iya, egsegunungan i Holam owoy sa medoo tegeIslaél sa Lamot Galaad anì endà mepeka i Datù Hasaél duu tegeAlam. ¹⁵Dodoo nepalian Holam i danà sa kesegilaway da sa medoo tegeAlam, huenan di miglikù Hésalil dò anì pebawu sa medoo palì di.) Agulé mig-ikagi Héhu i diyà sa дума di kapitan, guwaen di, “Amuk ungayà yu aken sa pedatuen yu, yoko egpandayà duu sa etaw mekelesò diyà siini menuwa. Petow ta daa mangay Hésalil dò anì tumulon

dutu sa egoh ku ginelal yu datù.”¹⁶ Agulé mig-edà Héhu i diyà sa kalitun di eggila owoy mig-angay Héslil dò kenà i Holam egpesanggan. Na, dutu ma Datù Ahasiya i tegeHuda, enù ka eglengen diyà si Holam.

¹⁷Hê, hinaa sa tegebantay kedu diyà sa panggaw kutà sa menuwa Héslil Héhu i lapeg sa medoo sundalu di egdagpak. Huenan di, pinetaled di sa kagi di, guwaen di, “Eghauwen ku sa medoo sundalu egdagpak!”

Migsagbì Holam i, guwaen di, “Sugù ko sa tegekudà anì siegungen di kagda anì metiigan ta amuk mepion sa kelol da.”

¹⁸Agulé mig-ipanaw sa sebaen tegekudà anì siegungen di kagda, owoy mig-ikagi, guwaen di, “Ungayà sa datù meketiig amuk kelanìh keupà sa kinelol yu dini.”

Migsagbì Héhu i, guwaen di, “Beken kuna sa egpenemdem duen sa kelanìh keupà. Unut ka daa kenak.”

Migpetaled eg-ikagi sa tegebantay diyà sa datù, guwaen di, “Nekeuma dé diyà kenagda sa tegekudà sa sinugù ko, dodoo endà egpelikù di.”

¹⁹Huenan di, migsugù dema sa datù sa sebaen tegekudà. Egoh di nekeuma diyà kenagda, mig-ikagi, guwaen di, “Ungayà sa datù meketiig amuk kelanìh keupà sa kinelol yu dini.”

Migsagbì Héhu i, guwaen di, “Beken kuna sa egpenemdem duen sa kelanìh keupà. Unut ka daa kenak.”

²⁰Migpetaled dema eg-ikagi sa tegebantay diyà sa datù, guwaen

di, “Nekeuma dé diyà kenagda sa keduwa tegekudà sa sinugù ko, dodoo endà ma migpelikù di! Si Héhu kéen iya wé kapitan sundalu, enù ka tigtu metéél sa keuwit di sa kalitun eggila!”

²¹Migsugù Holam i, guwaen di, “Tapay yu sa kalitun ku eggila.” Na, egoh di dé netapay, mig-edà Datù Holam i tegeIslaéi owoy si Datù Ahasiya tegeHuda diyà sa hagda munoy kalitun eggila, owoy mig-ipanaw da anì siegungen da Héhu i. Hê, nesiegungen da kagdi diyà sa tapay tanà i Nabot tegeHéslil. ²²Na, egoh i Holam mighaa si Héhu, inigsan di, guwaen di, “O Héhu, kelanìh keupà pa sa kinelol ko dini?”

Migsagbì, guwaen di, “Endà duen sa kelanìh keupà amuk duen doo sa kebeliyan owoy sa kesimbà diyà sa medoo inetaw sa pineedungan sa inay ko si Hésabil.”

²³Hê, petow dé migpelikù Holam i anì melaguy. Migpetaled eg-ikagi diyà si Ahasiya, guwaen di, “Duen sa medaet ungayà i Héhu diyà kenak!”

²⁴Agulé kinuwa i Héhu sa busug di owoy pinanà di Holam i diyà sa keepukan di. Hê, nebesang seleb sa pusung di, agulé neyukyuk diyà sa kalitun di eggila. ²⁵Mig-ikagi Héhu i diyà si Bidkal salu di, guwaen di, “Kuwa ko sa lawa i Holam owoy dugsui ko diyà sa hinemulaan i Nabot tegeHéslil. Netulengan ko pa sa egoh ta duwa mig-edà kalitun eggila denu iyugan i Ahab sa emà di? Egoh iya, ini

sa inikagi i Datù Nemula denu kenagdi, ²⁶guwaen di, ‘Hinaa ku sa egoh ko mig-imatay si Nabot owoy sa medoo anak di egoh neagdaw. Huenan di, egpasad a sulien ku doo kuna dini diyà siini hinemulaan i Nabot. Aken si Nemula sa eg-ikagi ini i.’ Na, kuwa ko dé sa lawa di owoy dugtui ko diyà sa tapay hinemulaan i Nabot iling sa inikagi i Datù Nemula.”

²⁷Na, egoh i Datù Ahasiya tegeHuda mighaa sa nebaelan, migpelaguy eg-angay Bét Hagan dò. Linohot i Héhu ligò di migpetaled eg-ikagi, guwaen di, “Imatayi yu ma dé!” Agulé pinanà da diyà sa kalitun di eggila diyà sa dalan mangay dutu Gol dò, medapag diyà menuwa Ibliyam. Nepalian owoy nekepelaguy, dodoo neketaman daa diyà menuwa Mégido, owoy nematay dé dahiya. ²⁸Agulé kinuwa sa medoo egsugùsuguen di sa lawa di owoy iglulan da diyà sa kalitun eggila mangay Héhusalém dò. Owoy iglebeng da diyà sa lebengan sa medoo tupù di diyà sa Menuwa i Dabid. ²⁹Na, egoh di sepulù owoy sebaen dé gepalay sa kekamal i Datù Holam anak i Ahab, iya pelawà peedung pedatù Ahasiya i diyà tanà Huda.

Ini Sa Egoh I Héhu Mig-imatay Si Hésabil Owoy Sa Langun Tugod I Ahab

³⁰Agulé mig-angay Héhu i diyà menuwa Hésalil. Na, egoh

i Hésabil migdineg denu iya wé, migtanus, agulé mig-angay egtataw. ³¹Hê, egoh i Héhu mig-awoh diyà sa bengawan, pinetaled i Hésabil sa kagi di diyà kenagdi, guwaen di, “Maen ko ya eg-angay dini? Nekesuet ka si Simli sa mig-imatay sa datù di. Kelanìh keugpà pa sa kinelol ko eg-angay dini?”ⁱ

³²Agulé, miglengag Héhu i diyà sa tatawan owoy pinetaled di sa kagi di, guwaen di, “Ngadan sa etaw dahiya tumampil diyà kenak?” Agulé egtataw diyà kenagdi sa duwa ataw ka telu ulu-ulu tegegalebek diyà sa dinelingdingan. ³³Hê, mig-ikagi Héhu i diyà kenagda, guwaen di, “Na, nabù yu iya wé bayi!” Huenan di, ninabù da Hésabil i diyà tanà. Hê, migbesék sa depanug di diyà sa kelatkat owoy diyà sa medoo kudà, owoy nesadsadan ma sa medoo kudà i Héhu.

³⁴Agulé mig-awoh Héhu i diyà sa dinelingdingan owoy migkaen da owoy mig-inem da ma. Egoh da neubus dé egkaen, mig-ikagi Héhu i, guwaen di, “Angay yu lebengi sa bayi tinubad i Nemula, enù ka anak datù ma.” ³⁵Dodoo egoh sa medoo sinugù di migtebow anì ilebeng da hedem, iya daen sa hinaa da sa kulobong ulu di owoy sa kagpa belad di owoy sa takem lisen di. ³⁶Agulé, egoh da migpelikù, tinulon da diyà si Héhu. Agulé mig-ikagi Héhu i, guwaen di, “Iya sa ketuu sa kagi i Datù Nemula tinulon

ⁱ9:31 Basa ko ma 1 Medoo Datù 16:8-12.

sa tegesugkow kagi di si Iliyas tegeTésbi egoh anay, guwaen di, ‘Daesan tuyang Hésabil i diyà menuwa Hésliil.^j ³⁷Owoy lagà daen lupuk ibuung etaw sa lawa di, enù ka endà dé duen sa mekekilala kenagdi.’ ”

Ini Sa Egoh I Héhu Mig-imatay Sa Malayan I Ahab

10 ¹Na, pitu pulù sa kedoo tugod^k i Datù Ahab eg-ugpà diyà menuwa Samaliya. Hê, pineuwitan i Héhu sulat sa medoo kaunutan owoy sa medoo pineulu-ulu diyà iya wé menuwa lapeg sa medoo tegeipat sa medoo tugod i Ahab. Ini sa kagi sa sulat di, guwaen di, ²“Na, kiyu sa tegeipat sa medoo tugod i Datù Ahab owoy duen ma medoo kudà yu owoy medoo kalitun eggila yu, owoy duen ma medoo talemán yu owoy kinutà ma sa medoo menuwa yu. Huenan di, amuk mesakem yu siini sulat ku, ³hemilì yu dé sa tigtu enget pedatù diyà sa medoo tugod i Ahab owoy gelal yu kagdi datù. Agulé gila yu kami anì mesegumalang yu sa malayan i Datù Ahab.”

⁴Dodoo tigtu nelimedangan sa medoo ulu-ulu tegeSamaliya, huenan di mig-ikagi da, guwaen da, “Abah! Ngadan sa mebaelan ta? Anì ma siedò duwa datù, endà doo nekeatu da diyà si Héhu, labi ki pa egpekeatu kita i duu.”

⁵Huenan di, migsagbì sa ulu-ulu tegeipat sa dinelingdangan owoy sa kaunutan diyà sa menuwa lapeg sa medoo pineulu-ulu owoy sa medoo tegeipat sa tugod i Datù Ahab. Ini sa kagi sulat igpeuwit da diyà si Héhu, guwaen da, “Kami sa egsugùsuguen ko, owoy baelan ké sumalà dé sa isugù ko diyà kenami. Dodoo endà gelalen ké duu sa datù kumuntelà keniko. Huenan di, baeli ko dé sa mepion diyà sa kehaa ko.”

⁶Agulé migpeuwit dema sulat Héhu i diyà kenagda, guwaen di, “Pehauwi yu atu amuk tigtu yu tumampil diyà kenak owoy mangunut diyà sa igsugù ku, tagped yu sa lieg sa medoo tugod i Ahab sa tapay datù yu owoy peuwiti yu sa ulu da diyà kenak diyà menuwa Hésliil simag éhê ini medaa ulas.”

Na, iya sa eg-ipat sa pitu pulù tugod i Datù Ahab sa medoo pineulu-ulu diyà menuwa Samaliya. ⁷Hê, egoh da migbasa sa sulat i Héhu, sinetipon da sa pitu pulù tugod i Ahab owoy inimatayan da kagda. Agulé ig-awoh da diyà sa medoo alat sa medoo ulu netagped, owoy igpeuwit da diyà si Héhu dutu Hésliil dò. ⁸Na, egoh di migtebow sa mig-uwit, mig-ikagi diyà si Héhu, guwaen di, “Igpewit da sa ulu sa medoo tugod sa datù.” Agulé migsugù Héhu i, guwaen di, “Dugkow yu duwa baed diyà

^j9:36 Mebasa ma diyà sa 1 Medoo Datù 21:23.

^k10:1 tugod: Mebaluy ma guwaen di “anak”

sa bengawan sa menuwa, owoy pandayà yu daa dahiya taman sumimag.”

⁹Na, egoh di umenaw simag, miglaun Héhu i owoy migtigdeg diyà sa taengan sa medoo etaw owoy mig-ikagi, guwaen di, “Endà duen sa niyu salà. Aken sa migpenemdem umatu diyà sa ulu-ulu ku si Holam owoy sa mig-imatay kenagdi. Dodoo ngadan sa mig-imatay siini medoo etaw? ¹⁰Na, danà ini i, netiigan yu neketuu dé sa langun inikagi i Datù Nemula denu sa malayan i Ahab. Igpétuu i Datù Nemula sa kagi di tinulon sa tegesugkow di si Iliyas.”

¹¹Agulé inimatayan i Héhu sa langun duma telahadi i Ahab eg-ugpà diyà menuwa Hésilil, lapeg sa langun pineulu-ulu di owoy sa medoo loyuk di owoy lapeg sa medoo tegesimbà di. Endà duen sa nehagtay nesamà diyà kenagda.

¹²Na, mig-ipanaw Héhu i eg-angay menuwa Samaliya dò. Hê, egoh di telibubu diyà dalan, diyà sa menuwa pinengadanan da Ketiponon sa medoo Tegeipat Kebilibili, ¹³hinaa di sa medoo duma telahadi i Datù Ahasiya tegeHuda. Mig-igsà, guwaen di, “Ngadan yu i etaw kiyu i?” Migsagbì da, guwaen da, “Kami sa medoo duma telahadi i Ahasiya, owoy eg-angayen ké eglengenan sa medoo tugod i Datù Ahab owoy si Booy Hésabil.” ¹⁴Hê, sinugù i Héhu sa medoo palubatà di, guwaen di, “Uwit yu kagda nehagtay.” Agulé inuwit da kagda diyà sa sebaen

paligì dahiya owoy inimatayan da kagda. Epat pulù owoy duwa sa kedoo da langun, owoy endà duen sa nehagtay nesamà diyà kenagda.

¹⁵Na, egoh i Héhu miglegkà dutu, hinaa di Héhonadab i anak i Lékab eg-angay egtelabuk kenagdi. Agulé, kinulù di owoy inigsaan di, guwaen di, “Egtampil ka pa diyà kenak, lagà sa ketampil ku diyà keniko?”

Migsagbì, guwaen di, “Hoò.”

Agulé mig-ikagi Héhu i, guwaen di, “Amuk hediya, tayali ko diyà kenak sa belad ko.” Na, egoh di migtayal sa belad di, pingemow i Héhu diyà sa kalitun di eggila, ¹⁶owoy mig-ikagi, guwaen di, “Unut ka kenak anì hauwen ko sa ketemù pedu ku egpangunut diyà si Datù Nemula.” Huenan di, mig-edà Héhonadab i eg-unut kenagdi.

¹⁷Na, egoh i Héhu nekeuma diyà menuwa Samaliya, inimatayan di sa langun nesamà diyà sa malayan i Ahab iling sa inikagi i Datù Nemula igsugkow i Iliyas.

Inimatayan I Héhu Sa Medoo Egpigtuu Diyà Sa Baal

¹⁸Na, sinetipon i Héhu sa langun etaw owoy inikagiyan di kagda, guwaen di, “Endà tigtu di egpangunut Ahab i diyà sa Baal. Dodoo aken i, ipehaa ku sa tigtu kepangunut ku diyà kenagdi. ¹⁹Huenan di, peangay yu diyà kenak sa medoo tegesugkow owoy sa medoo tegesimbà i Baal owoy sa langun egpigtuu diyà kenagdi. Mepion amuk dahini da

langun, enù ka medoo sa ibegay ku atang diyà sa Baal. Sumalà dé sa endà umangay, ipeimatay ku doo.” Dodoo eg-ubòubò daa Héhu i anì imeten di polo mimatay sa langun egpangunut diyà sa Baal.

²⁰Na, mig-ikagi Héhu i, guwaen di, “Mael ki sa mapulù kesetiponoy anì penemulawen ta sa Baal.” Huenan di, igpetiig da diyà sa medoo etaw. ²¹Igsasà di sa langun etaw egpangunut diyà sa Baal diyà sa tanà Islaél. Agulé mig-angay da langun, anì pa sebaen nesamà, huenan di nebelet da sa simbaan i Baal. ²²Mig-ikagi Héhu i diyà sa tegeipat sa ginis sa medoo tegesimbà, guwaen di, “Peginisi ko ini i diyà sa langun egpangunut diyà sa Baal.” Huenan di, binegayan di kagda sa medoo ginis egsimbà.

²³Agulé, mig-awoh Héhu i owoy si Héhonadab anak i Lékab diyà sa simbaan i Baal. Mig-ikagi Héhu i diyà sa medoo egpangunut diyà sa Baal, guwaen di, “Petumàmà yu, anì endà duen sa nekeamut diyà keniya sa epgigtuu diyà si Datù Nemula. Kiyu daa langun egpangunut diyà sa Baal sa enget dumini.” ²⁴Migludep da dalem sa simbaan anì megay da uloy sa medoo hinagtay owoy sa medoo ulowen. Na egoh iya, duen sa walu pulù geetaw pinebantay i Héhu diyà sa dibaluy sa simbaan owoy inikagiyan di kagda, guwaen di, “Igsalig ku kagda diyà keniya anì imatayan yu kagda. Dodoo sumalà dé diyà

keniyyu sa mandayà kenagda anì mekelesò da, imatayan ku.”

²⁵Na, egoh i Héhu ubus eg-ulow sa medoo igbegay uloy, sinugù di sa medoo tegebantay owoy sa medoo ulu-ulu, guwaen di, “Ludep yu dé owoy imatayi yu kagda! Yoko egpandayà duu duen sa mekelesò diyà kenagda!” Hê, inimatayan da kagda langun owoy igdugsù da sa lawa sa medoo nematay diyà sa dibaluy simbaan. Agulé mig-awoh da diyà sa tigtu ludep sa simbaan ²⁶owoy kinuwa da sa inetaw Baal. Hê, inuwit da eglauw owoy dinapug da, ²⁷agulé linupah da. Ginubal da ma sa simbaan i Baal, owoy binaluy da talianan taman ini egoh di.

²⁸Na, danà ini i binaelan i Héhu, kinedanan di sa kesimbà etaw diyà sa Baal diyà tanà Islaél. ²⁹Dodoo inilingan di doo sa salà i Héloboam anak i Nébat, sa nekeenggat sa medoo tegeIslaél egbael salà danà da migsimbà diyà sa tinuwang bulawan éhê palas sapi diyà menuwa Bétél owoy menuwa Dan.

³⁰Agulé mig-ikagi Datù Nemula i diyà si Héhu, guwaen di, “Na, danà ko migbael sa mepion diyà sa kehaa ku, owoy igpetuu ko ma sa langun ungayà ku baelan ko diyà sa medoo tugod i Datù Ahab, huenan di pedatuen ku kuna owoy sa medoo tugod ko taman sa bébê siku ko diyà siini tanà Islaél.” ³¹Dodoo endà temù pedu di egpangunut Héhu i diyà sa uledin i Datù Nemula, sa Nemula

egpigtuuwen sa medoo tegeIslaél. Inilingan di polo sa medoo salà i Datù Héloboam egoh anay egoh di nekeenggat sa medoo tegeIslaél egbael salà.

³²Na egoh iya, egseinut-inuten i Nemula egsiat sa nesakupan sa tanà Islaél. Hê, tinabanan i Datù Hasaél sa medoo tegeIslaél owoy nepeka di sa medoo menuwa da ³³denu tebowon agdaw sa lawa't wayeg Holdan, lapeg sa uwang Galaad owoy sa uwang Basan owoy sa medoo menuwa denu belabagan sa menuwa Aluwél medapag diyà sa lawa't wayeg Alnon. Ini sa tapay tanà inugpaan sa medoo tugod i Gad owoy sa medoo tugod i Lubén owoy sa medoo tugod i Manasé egoh anay.

³⁴Na, sa medoo gugud denu sa kedatù i Héhu owoy sa langun binaelan di lapeg sa medoo miglalag nebaelan di, nekesulat diyà sa libelu denu sa medoo datù diyà tanà Islaél.

³⁵Na, egoh i Héhu nematay, iglebeng da diyà Samaliya. Agulé, si Héhowahas anak di sa nekesambì kenagdi egpedatù.

³⁶Na, migkamal Héhu i diyà menuwa Samaliya dutu tanà Islaél dò taman duwa pulù owoy walu gepalay.

Ini Sa Denu Si Ataliya Owoy Howas

11 ¹Na, egoh i Ataliya inay i Datù Ahasiya neketiig nematay dé sa anak di,^l ini

sa binaelan di, igpeimatay di sa langun anak i Ahasiya enù ka ungayà di kagdi polo sa kumamal. ²Dodoo mepion sa binaelan i Héhosiba tebay i Ahasiya anak i Datù Holam. Iglidung di diyà sa bilik Howas i anak i Ahasiya lapeg sa tegegaet kenagdi. Huenan di, endà nekelapeg Howas i diyà sa medoo inimatayan i Ataliya. ³Na, miglidung Howas i lapeg sa tegegaet di diyà sa Dalesan i Nemula taman enem gepalay ligò i Ataliya egkamal sa tanà Huda.

⁴Dodoo egoh di neuma sa kepitu di gepalay, igsasà sa tegesimbà si Héhoyada^m sa medoo ulu-ulu sa tegebantay diyà sa dinelingdingan anì mangay da diyà kenagdi diyà sa Dalesan i Nemula anì mesepasad da. Egoh da migtebow, pinepasad di kagda anì buligan da kagdi egpetuu sa ungayà di. Agulé igpehaa di diyà kenagda Howas i anak i Datù Ahasiya. ⁵Inikagiyan di kagda, guwaen di, “Kiyu i egbantay amuk agdaw keetud, baed yu telu geumpung sa kedoo yu. Sa sebaen umpung sa mantay diyà sa dinelingdingan. ⁶Sa sebaen ma umpung sa mantay diyà sa bengawen Sul. Owoy sa sebaen ma umpung sa mantay diyà sa bengawen sa dinelingdingan anì sesambisambiy sa medoo egbantay dutu. ⁷Na, sa duwa umpung endà egbantay amuk

^l 11:1 Basa ko sa 2 Medoo Datù 9:27.

^m 11:4 Na, siini Héhoyada sa sawa i Héhosiba sa mig-aluk sa batà si Howas. (Basa ko 2 Kelonikas 22:11.)

agdaw keetud, kagda sa mantay diyà sa Dalesan i Nemula anì tulikan da sa datù. ⁸Bantayi yu temù sa datù ligò di neketapay yu dé sa taleman yu, owoy imatayi yu sumalà dé sa pedapag diyà kenagdi. Unut-unuti yu sumalà dé sa eg-angayan di.”

⁹Agulé, binaelan sa medoo kapitan sundalu sa igsugù sa tegesimbà si Héhoyada. Sinetipon da sa medoo etaw egbantay amuk agdaw keetud, owoy lapeg sa medoo endà egbantay amuk agdaw keetud. Hê, mig-angay da langun diyà si Héhoyada. ¹⁰Agulé igpesagbay i Héhoyada diyà sa medoo kapitan sundalu sa medoo tapay sigpù owoy kelasag i Datù Dabid, sa igtagù da diyà sa Dalesan i Nemula. ¹¹Hê, migbantay sa medoo épê matalem nekeulingut diyà sa Dalesan i Nemula owoy diyà sa kenà da egbegay uloy anì metulikan da sa datù.

¹²Agulé pinelaun i Héhoyada Howas i anak i Datù Ahasiya. Igsukub di diyà sa ulu di sa metolol sayap datù owoy binegayan di ma sa kalatas dinilin sinulatan sa uledin i Nemula denu sa ukit kekamal sa kedatuan. Hê, hinududan di lana sa ulu i Howas anì metandaan kagdi dé sa datù. Huenan di, tigtu neanggan sa langun etaw nesetipon owoy migpelakpak da. Pinetaled da ma sa kagi da, guwaen da, “Kumelalù sa datù.”

¹³Na, egoh i Ataliya migdineg sa dagì sa medoo tegebantay owoy sa medoo etaw diyà sa Dalesan i Nemula, migpetééltéél

eg-angay dutu. ¹⁴Hê, hinaa di dahiya sa magtu datù egtigdeg medapag diyà sa dakel bugsud sa Dalesan i Nemula, enù ka iya sa adat sa etaw eppedatù. Nekelibet diyà kenagdi sa medoo pineulu-ulu owoy sa medoo tegehiyup tegbuli, owoy migpetaled ma sa medoo etaw eg-ikagi danà da neanggan owoy migtegbuli da ma. Agulé kinisì i Ataliya sa ginis di danà di nebukul, owoy migpetaled eg-ikagi, guwaen di, “Migtampil yu dé diyà sa sebaen ma etaw.”

¹⁵Dodoo sinugù sa tegesimbà si Héhoyada sa medoo kapitan sundalu, guwaen di, “Uwit yu Ataliya i diyà sa liyu siini Dalesan owoy imatayi yu ma sa langun etaw tumampil diyà kenagdi.” Na, iya sa inikagi di enù ka tapay dé inikagi di endà mebaluy di meimatayan Ataliya i dalem sa Dalesan i Nemula. ¹⁶Huenan di, sinigkem da owoy inuwit da egluyu diyà sa bengawan atung eg-ukitan sa medoo kudà umawoh diyà sa duwangen sa dinelingdingan. Agulé inimatayan da dutu.

Ini Sa Medoo Magtu Binaelan I Héhoyada

¹⁷Na, dinadanan i Héhoyada Datù Howas i owoy sa medoo etaw anì mesepasad da si Datù Nemula sa egoh di kagda sa tigtu etaw i Nemula. Igpebael di ma sa kepasadan sa datù owoy sa medoo etaw. ¹⁸Agulé, mig-angay sa langun etaw diyà sa simbaan i Baal owoy linukat da. Ginubal da sa medoo atung kenà da

egbegay uloy lapeg sa medoo inetaw, owoy inimatayan da ma Matan i sa tegesimbà i Baal diyà taengan sa kenà da egbegay uloy.

Agulé duen sa medoo pinebantay i Héhoyada diyà sa Dalesan i Nemula. ¹⁹Owoy sinetipon di sa medoo kapitan sundalu, sa medoo tegetulik sa datù, sa medoo tegebantay sa dinelingdingan lapeg sa langun etaw. Agulé inunutun da sa datù kedu diyà sa Dalesan i Nemula eg-angay diyà sa dinelingdingan. Mig-ukit da diyà sa selat sa medoo tegebantay. Hê, migpenuu sa datù diyà sa bangkù datù. ²⁰Huenan di, neanggan sa langun etaw owoy melinek dé sa menuwa Héhusalém enù ka neimatayan dé Ataliya i diyà sa dinelingdingan.

²¹Na, pitu pelawà gepalay sa kelukes i Howas egoh di mig-edung egpedatù diyà tanà Huda.

Ini Sa Egoh I Howas Migkedatù Diyà Tanà Huda

12 ¹Na, egoh di pitu dé gepalay sa kekamal i Datù Héhu diyà tanà Islaél, iya pelawà peedung pedatù Howas i diyà tanà Huda, owoy migkamal diyà Héhusalém taman epat pulù gepalay. Iya sa inay di si Sibiya tegeBélsiba. ²Anan mepion sa binaelan i Datù Howas diyà sa kehaa i Datù Nemula taman sa lugay di nehagtay sa tegesimbà si Héhoyada, enù ka tinulù di Howas i. ³Dodoo endà igpelukat di duu sa medoo kenà da egbegay uloy diyà sa getan-getan,

huenan di tapay doo sa medoo etaw egbegay uloy owoy eg-ulow sa lana mepion ngadeg dahiya.

⁴Na, mig-ikagi Howas i diyà sa medoo tegesimbà, guwaen di, “Tipon yu sa langun pilak igbegay da diyà sa Dalesan i Nemula, iling ka sa pilak eg-etuken ta uman palay, ataw ka sa pilak igbayad sa igpasad ataw ka sa pilak ibegay uloy. ⁵Owoy gamit yu ini i anì pepionen sa Dalesan i Nemula sumalà dé sa kulang di.”

⁶Dodoo taman duwa pulù owoy telu gepalay sa egoh i Howas egpedatù, tapay doo endà inupion sa medoo tegesimbà duu sa Dalesan i Nemula. ⁷Huenan di, igsasà i Datù Howas Héhoyada i owoy sa medoo liyu tegesimbà, owoy inigsan di, guwaen di, “Maen di ya endà eg-upionen yu duu sa Dalesan i Nemula? Edung ini egoh, yoko dé eggamit duu sa pilak diyà sa niyu daa kailangan. Mepion polo amuk gamiten yu diyà sa keupion sa Dalesan i Nemula.” ⁸Agulé hinoò sa medoo tegesimbà owoy pinangunutan da ma sa egoh da endà dé kumuwa pilak kedu diyà sa medoo etaw owoy beken dé kagda sa umupion sa Dalesan i Nemula.

⁹Na, migkuwa baul Héhoyada i owoy tinosongon di sa saggeng di. Agulé igtenà di diyà sa kilidan sa kenà da egbegay uloy, denu kuwanan amuk umawoh da diyà sa Dalesan i Nemula. Amuk duen sa egbegay pilak diyà sa Dalesan i Nemula, sa medoo tegesimbà egbantay sa

bengawan sa atung menabù duu dalem sa baul. ¹⁰Amuk nepenù dé pilak sa baul, umangay sa tegesulat sa datù owoy sa ulu-ulu tegesimbà owoy esaen da, agulé dalemen da diyà sa medoo puyut. ¹¹⁻¹²Agulé ibegay da sa pilak diyà sa medoo ulu-ulu sa tegeupion sa Dalesan i Nemula. Owoy igsukay da diyà sa medoo tegegalebek diyà sa Dalesan i Nemula, upama sa medoo migtapay sa kayu owoy batu owoy sa medoo eg-upion sa Dalesan i Nemula lapeg sa kutà di. Na, sa duma pilak, igbeli da sa medoo kayu owoy batu sinapsapan sa atang gamiten diyà sa keupion da sa Dalesan i Nemula. Owoy sa duma pilak, igbayad da diyà sa medoo liyu pa kailangan.

¹³Na, sa pilak igbegay diyà sa Dalesan i Nemula, endà igbayad di diyà sa kepebael da sa medoo tabù binaelan kedu diyà pilak, sa medoo igtagged sembuwan sulù, sa medoo limpung, sa medoo tegbuli, owoy sumalà dé sa medoo tigol bulawan ataw ka tigol pilak eggamiten da diyà sa Dalesan i Nemula. ¹⁴Igbayad da polo diyà sa medoo tegeupion sa Dalesan i Nemula owoy sa medoo sangkap di. ¹⁵Tigtu kesaligan sa medoo ulu-ulu sa tegeupion sa Dalesan i Nemula, huenan di endà dé iglista da duu sa medoo negastu da. ¹⁶Na, sa pilak nekeunut diyà sa medoo igbegay uloy anì meketigtu salà owoy sa medoo igbegay uloy anì kumelanih da, endà ig-awoh da duu diyà sa baul diyà sa Dalesan

i Nemula, enù ka atang sa medoo tegesimbà daa iya wé.

¹⁷Na, egoh iya, migpengayaw Datù Hasaél i tegeAlam diyà menuwa Gat, hê netepel di. Agulé pinenemdem di ma pengayawen sa menuwa Héluasalm. ¹⁸Dodoo tinipon i Datù Howas sa langun taman igpeépê sa medoo tupù di diyà si Datù Nemula owoy sa medoo hagdi igpeépê diyà si Nemula. (Na, iya sa medoo tupù di migbegay uloy siedò langun taman diyà si Nemula si Héhosapat, si Héholam owoy si Ahasiya, anan datù tegeHuda.) Igpeuwit i Howas langun ini i diyà si Hasaél, lapeg sa medoo bulawan diyà sa taguan diyà sa Dalesan i Nemula owoy diyà sa dinelingdingan di. Na, egoh i Hasaél nekesakem iya wé, endà dé igpetuu di duu sa kepengayaw di diyà Héluasalm.

¹⁹Na, sa medoo gugud denu sa kedadù i Howas owoy sa langun binaelan di, nekesulat diyà sa libelu denu sa medoo datù diyà tanà Huda. ²⁰Agulé sebaen agdaw, nesesebaen sa pedu sa medoo salu i Datù Howas egkuntelà kenagdi. Hê, inimatayan da diyà sa menuwa Bét Milo diyà dalan mangay dutu Silla dò. ²¹Na, si Husakal anak i Siyémét owoy si Héhosabad anak i Somél sa salu i Howas sa mig-imatay kenagdi. Agulé iglebeng da diyà sa Menuwa i Dabid, owoy si Amasiya anak di sa nekesambi kenagdi egpedatù.

**Ini Sa Egoh I Héhowahas
Migkedatù Diyà Tanà Islaél**

13 ¹Na, egoh di duwa pulù owoy telu dé gepalay sa kekamal i Datù Howas anak i Ahiyas diyà tanà Huda, iya pelawà peedung pedatù Héhowahas i anak i Héhu diyà tanà Islaél. Mig-ugpà diyà menuwa Samaliya owoy migkamal taman sepulù owoy pitu gepalay. ²Medaet sa binaelan di diyà sa kehaa i Datù Nemula. Inilingan di sa medoo salà i Datù Héloboam anak i Nébat sa nekeenggat sa medoo tegeIslaél egbael salà owoy endà inekedan di duu iya wé medoo salà. ³Iya sa pesuwan di tigtu migbulit Datù Nemula i diyà sa medoo tegeIslaél. Huenan di, nelugay igpesabà di kagda diyà si Datù Hasaél tegeAlam owoy diyà sa anak di si Bén Hadad.

⁴Agulé migsimbà Héhowahas i diyà si Datù Nemula owoy dinineg i Nemula sa kesimbà di, enù ka hinaa di temù egpelihayen sa datù tegeAlam sa medoo tegeIslaél. ⁵Huenan di, binegayan i Nemula kagda ulu-ulu sa umaluk kenagda kedu diyà sa medoo tegeAlam. Agulé migtanà dema sa keugpà sa medoo tegeIslaél iling egoh any. ⁶Dodoo endà migsabuh da eg-iling sa medoo salà binaelan sa malayan i Héloboam sa nekeenggat sa medoo tegeIslaél egbael salà. Endà ma kinedanan da duu sa pelous tandà sa kepenemula da sa inetaw Aséla diyà Samaliya.

⁷Na, egoh di nelugaylugay, iya daen sa nesamà diyà si Héhowahas sa lima pulù tegekudà owoy sepulù kalitun eggila owoy selagsà sundalu, enù ka inimatayan sa datù tegeAlam sa medoo liyu. Tinabanan di kagda, huenan di lagà da daa sa kepong egsadsadan. ⁸Na, sa medoo gugud denu sa kedatù i Héhowahas, owoy sa langun binaelan di lapeg sa medoo miglalag nebaelan di, nekesulat diyà sa libelu denu sa medoo datù diyà tanà Islaél. ⁹Agulé, egoh i Héhowahas nematay, iglebeng da diyà menuwa Samaliya owoy si Héhowas anak di sa nekesambi kenagdi egpedatù.

**Ini Sa Egoh I Héhowas Migkedatù
Diyà Tanà Islaél**

¹⁰Na, egoh di telu pulù owoy pitu dé gepalay sa kekamal i Datù Howas diyà tanà Huda, iya pelawà peedung pedatù Héhowas i anak i Héhowahas diyà tanà Islaél. Mig-ugpà diyà menuwa Samaliya owoy migkamal taman sepulù owoy enem gepalay. ¹¹Medaet sa binaelan di diyà sa kehaa i Datù Nemula enù ka endà migsabuh di eg-iling sa medoo salà binaelan i Héloboam anak i Nébat sa nekeenggat sa medoo tegeIslaél egbael salà.

¹²Na, sa medoo gugud denu sa kedatù i Héhowas owoy sa langun miglalag nebaelan di lapeg sa kegila di si Datù Amasiya diyà tanà Huda, nekesulat diyà sa libelu

denu sa medoo datù diyà tanà Islaél. ¹³Agulé, egoh i Héhowas nematay, iglebeng da diyà sa lebengan sa medoo datù tegeIslaél diyà menuwa Samaliya. Owoy si Héloboam anak di sa nekesambi kenagdi egpedatù.

Ini Sa Egeh I Ilisiya Nematay

¹⁴Na, egoh i Datù Héhowas tegeIslaél nehagtay pelawà, miglinadu Ilisiya i owoy iya ma dé sa igpatay di. Mig-angay Datù Héhowas i diyà kenagdi owoy migsinegaw. Mig-ikagi, guwaen di, “Emà ku, Emà ku! Ngadan sa mebaelan sa medoo kalitun eggila owoy sa medoo tegekudà diyà tanà Islaél amuk meendà ka dé?”

¹⁵Agulé mig-ikagi Ilisiya i, guwaen di, “Kuwa ka busug owoy medoo seleb.” Hê, pinangunutan i Héhowas sa inikagi di. ¹⁶Agulé inikagiyan i Ilisiya, guwaen di, “Geles ko sa busug.” Hê, egoh di miggeles, sinabaan i Ilisiya sa belad sa datù, ¹⁷owoy inikagiyan di, guwaen di, “Ukai ko sa tatawan denu tebowon agdaw.” Agulé, egoh di mig-ukà duu, inikagiyan i Ilisiya dema, guwaen di, “Panà ka.” Hê, egoh di migpanà, mig-ikagi Ilisiya i, guwaen di, “Lagà seleb i Datù Nemula iya wé, enù ka tandà sa egoh di petabanen di kuna diyà sa medoo tegeAlam. Tigtu lugpien ko sa medoo tegeAlam diyà menuwa Apék.”

¹⁸Agulé mig-ikagi dema Ilisiya i diyà si Héhowas anì

kumuwa sa medoo seleb. Egoh di migkuwa, mig-ikagi Ilisiya i, guwaen di, “Panà ka diyà tanà.” Agulé migpanà diyà tanà taman telu gulê, hê, migsabuh. ¹⁹Agulé binulitan i Ilisiya Héhowas i owoy mig-ikagi, guwaen di, “Hedem lima ataw ka enem gulê sa kepanà ko anì tigtu metabanan ko sa medoo tegeAlam. Dodoo igoh, tabanan ko daa kagda taman telu gulê.

²⁰Na, egoh di nelugaylugay, nematay dé Ilisiya i owoy iglebeng da.

Na, uman palay egpengayaw diyà tanà Islaél sa medoo tegeMoab. ²¹Hê, sebaen gai duen sa medoo tegeIslaél eglebeng sa etaw nematay. Dodoo petow da dé mighaa sa medoo tegeMoab egpengayaw, huenan di pinalugpugan da igdugsù sa nematay diyà sa takub kenà i Ilisiya iglebeng owoy migpelaguy da. Hê, egoh sa lawa sa nematay neketigkul sa medoo tuelan i Ilisiya, neenaw sa nematay owoy migtigdeg.

²²Na, pinelihay i Datù Hasaél tegeAlam sa medoo tegeIslaél taman sa lugay i Héhowahas egpedatù. ²³Dodoo hiniduwan i Datù Nemula kagda owoy egkedaetan pedu di danà sa pasad di diyà si Ablaham, diyà si Isak owoy diyà si Hakob. Huenan di, taman ini egoh di, tapay doo endà pinedaetan di duu ataw ka ginelà di kagda langun.

²⁴Na, nematay Datù Hasaél i tegeAlam, agulé si Bén Hadad anak di sa nekesambi kenagdi egpedatù. ²⁵Agulé tinabanan

i Datù Héhowas sa medoo tegeAlam taman telu gulê, owoy nehawî di kedu diyà si Bén Hadad sa langun menuwa nepeka i Hasaél egoh di miggila diyà sa emà di si Héhowahas egoh anay.

Ini Sa Egeh I Amasiya Migkedatù Diyà Tanà Huda

(2 Kelonikas 25:1-28)

14 ¹Na, egoh di duwa dé gepalay sa kekamal i Datù Héhowas anak i Héhowahas diyà tanà Islaél, iya pelawà peedung pedatù Amasiya i anak i Howas diyà tanà Huda. ²Duwa pulù owoy lima dé gepalay sa kelukes i Amasiya egoh di migkedatù. Migkamal diyà Héhusalém taman duwa pulù owoy siyow gepalay. Iya sa inay di si Héhowadin tegeHéhusalém. ³Mepion sa binaelan i Amasiya diyà sa kehaa i Datù Nemula, dodoo endà nekeiling di sa binaelan i Dabid sa tupù di. Iya polo sa inilingan di si Howas emà di. ⁴Endà igpelukat di duu sa medoo kenà da egbegay uloy diyà sa getan-getan, huenan di, tapay doo sa medoo etaw egbegay uloy owoy eg-ulow sa lana mepion ngadeg dahiya.

⁵Na, egoh di megamel dé sa kedatù i Amasiya, inimatayan di sa medoo pineulu-ulu sa mig-imatay sa emà di. ⁶Dodoo endà inimatayan di duu sa medoo anak da, enù ka iya sa uledin i Datù Nemula igsulat i Mosis, guwaen di, “Endà enget di meimatayan sa lukes danà sa salà sa medoo anak da, owoy

endà ma enget di meimatayan sa medoo anak danà sa salà sa lukes da. Meimatayan daa sa etaw danà sa hagdi munoy salà.”

⁷Na, inimatayan i Amasiya sa selagsà sundalu tegeIdom diyà sa sugud pinengadanan da Sugud Timus. Nepeka di ma sa menuwa Sila owoy pinengadanan di Hoktil, owoy iya doo sa ngadan di taman ini egoh di.

⁸Na, sebaen agdaw pineangay i Amasiya sa medoo tegesugkow diyà si Datù Héhowas tegesIslaél anak i Héhowahas, bébê i Héhu. Inenggat di Héhowas i anî segilaway da. ⁹Dodoo sinagbian i Datù Héhowas Amasiya i, pineukit diyà sa peligad, guwaen di, “Duen sa keluwen dugiyen diyà tanà Lébanon migpeuwit kagi diyà sa kayu sidelu, guwaen di, ‘Pesawai ko sa bayi anak ko diyà sa maama anak ku.’ Dodoo migtalà sa hinagtay ketalunan owoy sinadsadan di sa keluwen dugiyen. ¹⁰O Amasiya, tuu tinabanan ko sa tanà Idom owoy igpegalu-galu ko iya wé. Keanggani ko dé sa kinetaban ko, dodoo ugpa ka daa diyà sa menuwa ko. Maen di ya eglagbeten ko sa bogo sa pesuwan di medaetan ka lapeg sa tanà Huda?”

¹¹Dodoo endà sinagipà i Amasiya duu, huenan di pinengayaw i Datù Héhowas lapeg sa medoo sundalu di. Nesegila da diyà Bét Sémés diyà tanà Huda. ¹²Tinabanan sa medoo sundalu tegeIslaél sa medoo tegeHuda, huenan di migpelaguy eglíkù sa uman

sebaen sundalu tegeHuda. ¹³Hê, nesigkem i Datù Héhowas Datù Amasiya i dutu Bét Sémés dò. Agulé mig-angay Héhowas i diyà Hélušalém owoy ginubal di sa kutà di, buyu duwa gatus kamitelu sa ketaes di kumedu diyà sa bengawan Ipelaim taman sa bengawan diyà sa pisuk sa kutà. ¹⁴Kinuwa di sa langun bulawan, sa pilak, owoy sa medoo langun taman hinaa di milagà diyà sa Dalesan i Datù Nemula owoy diyà sa taguan sa langun taman diyà sa dinelingdingan. Inuwit di ma sa medoo etaw nesigkem egoh di migpeesud Samaliya dò.

¹⁵Na, sa medoo gugud denu sa kedadù i Héhowas, owoy sa langun binaelan di lapeg sa kegila di si Datù Amasiya tegeHuda, nekesulat diyà sa libelu denu sa medoo datù diyà tanà Islaél. ¹⁶Egoh i Héhowas nematay, iglebeng da diyà sa linebangan sa medoo datù tegeIslaél diyà menuwa Samaliya. Agulé si Héloboam anak di sa nekesambi kenagdi egpedatù.

¹⁷Na, nehagtay pa taman sepulù owoy lima gepalay Datù Amasiya i tegeHuda egoh i Datù Héhowas dé tegeIslaél nematay. ¹⁸Na, sa medoo gugud denu sa kedadù i Amasiya, nekesulat diyà sa libelu denu sa medoo datù diyà tanà Huda.

¹⁹Na, egoh iya, duen sa medoo etaw egpenemdem umimatay si Amasiya diyà Hélušalém, huenan

di migpelaguy dutu Lakés dò. Dodoo igpelohot da doo owoy inimatayan da dutu. ²⁰Na, iglulan da diyà kudà sa lawa di owoy inuwit da Hélušalém dò owoy iglebeng da diyà sa lebengan sa medoo tupù di diyà sa Menuwa i Dabid. ²¹Aglulé iya sa igsambi sa medoo tegeHuda diyà si Amasiya kumedatù sa anak di si Asaliyaⁿ, apiya di pa sepulù owoy enem daa pelawà gepalay sa kelukes di. ²²Kagdi sa mighawì sa menuwa Élat owoy dinuli di egpetigdeg egoh i emà di si Datù Amasiya nematay.

Ini Sa Egoh I Héloboam Anak I Héhowas Migkedatù Diyà Tanà Islaél

²³Na, egoh di sepulù owoy lima dé gepalay sa kekamal i Datù Amasiya anak i Howas diyà tanà Huda, iya pelawà peedung pedatù Héloboam i anak i Héhowas diyà tanà Islaél. Migkamal Héloboam i diyà Samaliya taman epat pulù owoy sebaen gepalay. ²⁴Medaet sa binaelan di diyà sa kehaa i Datù Nemula, endà migsalid di diyà sa salà i Héloboam anak i Nébat sa nekeenggat sa medoo tegeIslaél egbael salà. ²⁵Kagdi sa mighawì sa medoo tapay tanà sa Islaél, kumedu diyà Libo Hamat taman diyà sa Dagat Nematay, enù ka iya sa igpasad i Datù Nemula, sa Nemula egpigtuuwen sa medoo tegeIslaél, sa tinulon sa tegesugkow di si Honas anak i Amitay tegeGat Hépél.

ⁿ 14:21 Asaliya: Usiya ma sa ngadan di.

²⁶Inungayà i Datù Nemula mebaelan ini i enù ka hinaa di tigtu egkelikutan sa medoo tegeIslaél, iling ka udipen ataw ka temù etaw. Owoy endà duen sa meketabang kenagda. ²⁷Enù ka endà inikagi i Datù Nemula duu imeten di kumedanan sa medoo tegeIslaél diyà uwang tanà, huenan di inalukan di kagda pineukit diyà si Héloboam anak i Héhowas.

²⁸Na, sa medoo gugud denu sa kedatù i Héloboam owoy sa langun binaelan di, owoy sa ketaban di eggila, lapeg sa kinehawì di sa menuwa Damasko owoy Hamat sa sakup sa tanà Huda egoh anay, nekesulat diyà sa libelu denu sa medoo datù diyà tanà Islaél. ²⁹Egoh i Héloboam nematay, iglebeng da diyà sa lebengan sa medoo datù tegeIslaél, owoy si Sakaliyas anak di sa nekesambi kenagdi egpedatù.

Ini Sa Egoh I Asaliya Migkedatù Diyà Tanà Huda

15 ¹Na, egoh di duwa pulù owoy pitu dé gepalay sa kekamal i Datù Héloboam anak i Héhowas diyà tanà Islaél, iya pelawà peedung pedatù Asaliya^o i anak i Amasiya diyà tanà Huda. ²Sepulù owoy enem dé gepalay sa kelukes i Asaliya egoh di migkedatù owoy migkamal diyà menuwa Hélushalém taman lima pulù owoy duwa gepalay. Iya sa inay di si Hékoliya tegeHélushalém. ³Binaelan i

Asaliya sa mepion diyà sa kehaa i Datù Nemula lagà sa binaelan sa emà di si Amasiya. ⁴Dodoo endà igpelukat di duu sa medoo kenà da egbegay uloy diyà sa getan-getan, huenan di, tapay doo sa medoo etaw egbegay uloy owoy eg-ulow sa lana mepion ngadeg dahiya.

⁵Huenan di, pinelinadu i Datù Nemula dempid sa datù taman sa egoh di nematay, huenan di endà nekeugpà di diyà sa dinelingdingan. Hê, si Hotam anak di polo sa mig-ipat sa dinelingdingan owoy sa migkamal sa medoo tegeHuda. ⁶Na, sa medoo gugud denu sa kedatù i Asaliya owoy sa langun binaelan di, nekesulat diyà sa libelu denu sa medoo datù diyà tanà Huda. ⁷Nematay Asaliya i owoy iglebeng da diyà sa lebengan sa medoo tupù di diyà menuwa Hélushalém. Agulé sa anak di si Hotam sa nekesambi kenagdi egpedatù.

Ini Sa Egoh I Sakaliya Migkedatù Diyà Tanà Islaél

⁸Na, egoh di telu pulù owoy walu dé gepalay sa kekamal i Datù Asaliya diyà tanà Huda, iya pelawà peedung pedatù Sakaliya i anak i Héloboam diyà tanà Islaél, dodoo enem gebulan daa sa lugay di migkamal diyà menuwa Samaliya. ⁹Medaet sa binaelan di diyà kehaa i Datù Nemula iling sa binaelan sa medoo tupù di. Endà mig-iniyug di diyà sa medoo

^o15:1 Asaliya: Usiya ma sa ngadan di.

salà i Héloboam anak i Nébat sa nekeenggat sa medoo tegeIslaél egbael salà.

¹⁰Na, egpenemdem umatu Salum i anak i Habés diyà si Sakaliya. Agulé inimatayan di Sakaliya i diyà sa taengan sa medoo etaw, owoy kagdi polo sa migpesambì egpedatù.

¹¹Na, sa medoo gugud denu sa kedadù i Sakaliya owoy sa langun binaelan di, nekesulat diyà sa libelu denu sa medoo datù diyà tanà Islaél. ¹²Huenan di, neketuu dé sa kagi i Nemula diyà si Héhu, guwaen di, “Sa medoo tugod ko sa kumedatù taman epat ketugod diyà tanà Islaél.”

Ini Sa Egoh I Salum Migkedatù Diyà Tanà Islaél

¹³Na, egoh di telu di pulù owoy siyow dé gepalay sa kekamal i Datù Asaliya diyà tanà Huda, iya pelawà peedung pedatù Salum i anak i Habés diyà tanà Islaél, dodoo segebulan daa sa lugay di egkamal diyà menuwa Samaliya.

¹⁴Hê, mig-angay Ménahém i anak i Gadi diyà menuwa Samaliya kedu diyà Télsa owoy inimatayan di Salum i, agulé kagdi polo sa migpesambì egpedatù. ¹⁵Na, sa medoo gugud denu sa kedadù i Salum lapeg sa penemdem di umatu, nekesulat diyà sa libelu denu sa medoo datù diyà tanà Islaél.

¹⁶Na egoh iya, pinedaetan i Ménahém sa menuwa Tipsa lapeg sa langun menuwa nekeulingut dahiya taman diyà

menuwa Télsa, enù ka endà igsapà da duu sa menuwa da. Inimatayan di sa langun etaw owoy inubuan di sa medoo bayi obol.

Ini Sa Egoh I Ménahém Migkedatù Diyà Tanà Islaél

¹⁷Na, egoh di telu pulù owoy siyow dé gepalay sa kekamal i Datù Asaliya diyà tanà Huda, iya pelawà peedung pedatù Ménahém i anak i Gadi diyà tanà Islaél. Migkamal diyà menuwa Samaliya taman sepulù gepalay. ¹⁸Medaet sa binaelan di diyà kehaa i Datù Nemula. Taman sa lugay di egpedatù, endà mig-iniyug di diyà sa medoo salà i Héloboam anak i Nébat sa nekeenggat sa medoo tegeIslaél egbael salà. ¹⁹Na egoh iya, pinengayaw i Datù Tiglat Pilisé tegeAsiliya sa tanà Islaél, dodoo binayadan i Datù Ménahém telu pulù owoy pitu ngibu kakilu pilak anì buligan di pebagel sa kekamal di sa tanà Islaél. ²⁰Tingel i Ménahém egkuwaan pilak sa medoo tegeIslaél, agulé nekebegay sa uman kawasà etaw lima pulù getibulu pilak diyà sa datù tegeAsiliya. Huenan di, endà migpekelus egpengayaw sa datù tegeAsiliya owoy miglegkà diyà sa tanà Islaél.

²¹Na, sa medoo gugud denu sa kedadù i Ménahém lapeg sa langun binaelan di, nekesulat diyà sa libelu denu sa medoo datù diyà tanà Islaél. ²²Nematay Ménahém i owoy iglebeng da diyà sa lebangan sa medoo tupù

di. Agulé sa anak di si Pékahaya sa nekesambì kenagdi egpedatù.

Ini Sa EgoH I Pékahaya Migkedatù Diyà Tanà Islaél

²³Na, egoh di lima pulù dé gepalay sa kekamal i Datù Asaliya diyà tanà Huda, iya pelawà peedung pedatù Pékahaya i anak i Ménahém diyà tanà Islaél. Migkamal diyà menuwa Samaliya taman duwa gepalay. ²⁴Medaet sa binaelan di diyà sa kehaa i Datù Nemula. Endà mig-iniyug di diyà sa medoo salà i Héloboam anak i Nébat sa nekeenggat sa medoo tegeIslaél egbael salà. ²⁵Na, migpenemdem umatu kenagdi Péka i anak i Lémalia sa ulu-ulu sundalu di. Mig-unut kenagdi sa lima pulù sundalu kedu diyà Galaad, agulé inimatayan di Pékahaya i lapeg si Algob owoy si Aliyah diyà sa bengawan sa dinelingdingan diyà menuwa Samaliya. Huenan di, egoh i Péka mig-imatay si Pékahaya, kagdi polo sa migpesambì kenagdi egpedatù. ²⁶Na, sa medoo gugud denu sa kedatù i Pékahaya lapeg sa langun binaelan di, nekesulat diyà sa libelu denu sa medoo datù diyà tanà Islaél.

Ini Sa EgoH I Péka Migkedatù Diyà Tanà Islaél

²⁷Na, egoh sa kelima di pulù owoy duwa gepalay sa kekamal i Datù Asaliya diyà tanà Huda, iya pelawà peedung pedatù Péka i

anak i Lémalia diyà tanà Islaél. Migkamal diyà Samaliya taman duwa pulù gepalay. ²⁸Medaet sa binaelan di diyà kehaa i Datù Nemula. Endà mig-iniyug di diyà sa medoo salà i Héloboam anak i Nébat sa nekeenggat sa medoo tegeIslaél egbael salà. ²⁹Na, egoh sa kepedatù i Péka tegeIslaél, migpengayaw Datù Tiglat Pilisél i tegeAsiliya owoy nepeka di sa menuwa Ihon, sa menuwa Abél Bét Maaka, sa menuwa Honowa, lapeg sa menuwa Kédés owoy Hasol. Nepeka di ma sa tanà Galaad owoy sa tanà Galiliya lapeg sa langun tanà Naptali. Agulé inuwit di sa medoo etaw dahiya dutu tanà Asiliya dò. ³⁰Hê, migpenemdem umatu Hosiya i anak i Éla diyà si Péka. Agulé inimatayan di Péka i, owoy kagdi polo sa migpesambì egkedatù, egoh sa keduwa di pulu gepalay sa kekamal i Datù Hotam anak i Usiya^p tegeHuda. ³¹Na, sa medoo gugud denu sa kedatù i Péka lapeg sa langun mepion binaelan di, nekesulat diyà sa libelu denu sa medoo datù diyà tanà Islaél.

Ini Sa EgoH I Hotam Migkedatù Diyà Tanà Huda

³²Na, egoh di duwa gepalay dé sa kekamal i Datù Péka anak i Lémalia diyà tanà Islaél, iya pelawà peedung pedatù Hotam i anak i Usiya diyà tanà Huda. ³³Duwa pulù owoy lima dé gepalay sa kelukes di egoh di migkedatù, owoy migkamal

^p 15:30 Usiya: Asaliya ma sa ngadan di.

diyà menuwa Héluasalém taman sepulù owoy enem gepalay. Iya sa inay di si Hélusconiya anak i Sadok. ³⁴Mepion sa binaelan di diyà sa kehaa i Datù Nemula iling sa binaelan sa emà di si Usiya. ³⁵Dodoo endà igpelukat di duu sa medoo kenà da egbegay uloy diyà sa getan-getan, huenan di, tapay doo sa medoo etaw egbegay uloy owoy eg-ulow sa lana mepion ngadeg dahiya. Dinuli i Hotam egbaelan sa bengawan denu belabagan sa Dalesan i Nemula.

³⁶Na, sa medoo gugud denu sa kedatù i Hotam lapeg sa langun binaelan di, nekesulat diyà sa libelu denu sa medoo datù diyà tanà Huda. ³⁷Na, egoh iya, pinadayà i Datù Nemula Lésin i tegeAlam owoy si Péka anak i Lémalia anì umedung da mengayaw diyà tanà Huda.

³⁸Hê, nematay Hotam i owoy iglebeng da diyà sa lebengan sa medoo tupù di diyà sa menuwa i Dabid tupù di. Agulé sa anak di si Ahas sa nekesambì kenagdi egpedatù.

Ini Sa EgoH I Ahas Migkedatù Diyà Tanà Huda

16 ¹Na, egoh di sepulù owoy pitu dé gepalay sa kekamal i Datù Péka anak i Lémalia diyà tanà Islaél, iya pelawà pedung pedatù Ahas i anak i Hotam diyà tanà Huda. ²Duwa pulù gepalay dé sa kelukes i Ahas egoh di migkedatù, owoy migkamal diyà Héluasalém taman sepulù owoy enem gepalay. Endà binaelan

di duu sa mepion diyà sa kehaa i Datù Nemula sa Nemula egpigtuuwen di, lagà sa binaelan sa tupù di si Dabid. ³Dodoo inilingan di polo sa binaelan sa medoo datù tegeIslaél, enù ka apiya sa anak di igbegay di uloy danà di mig-ulow duu diyà apuy. Danà iya wé, inilingan di sa tigtu medaet adat sa medoo balangan etaw endà egpigtuu, sa igpehemaga i Datù Nemula diyà sa medoo tegeIslaél. ⁴Duen ma sa medoo igbegay di uloy owoy mig-ulow ma sa lana mepion ngadeg diyà sa medoo simbaan diyà sa getan-getan owoy diyà sa medoo pulu tuduk owoy diyà sa kesilangan sa medoo kayu.

⁵Agulé pinengayaw i Datù Lésin tegeAlam owoy Datù Péka anak i Lémalia tegeIslaél sa menuwa Héluasalém. Sineulingutan da Datù Ahas i, dodoo endà netabanan da duu. ⁶Na, egoh iya, nepeka i Datù Lésin tegeAlam dulì sa menuwa Élat owoy pinelegkà di sa medoo tegeHuda daya. Agulé pineangay di sa medoo tegeIdom anì umugpà da diyà Élat owoy dahiya da doo taman ini egoh di.

⁷Agulé, migpeuwit kagi Datù Ahas i diyà si Datù Tiglat Pilisél tegeAsiliya, guwaen di, “Aken sa egsugùsuguen ko owoy etaw ko ma. Egpengayaw diyà kenak sa datù tegeAlam owoy sa datù tegeIslaél, huenan di angay ko aken aluki.” ⁸Agulé, kinuwa i Datù Ahas sa pilak owoy bulawan kedu diyà sa Dalesan i Datù Nemula owoy diyà sa taguan sa dinelingdingan, owoy

igpeuwit di lagà bayad diyà sa datù tegeAsiliya. ⁹Mighoò sa datù tegeAsiliya, huenan di pinengayaw di sa menuwa Damasko, sa pusung menuwa sa tanà Alam, owoy netepel di. Sinigkem di sa medoo etaw dahiya owoy inuwit di kagda anì peugpaen di kagda diyà menuwa Kil, agulé inimatayan di Datù Lésin i.

¹⁰Na, mig-angay Datù Ahas i diyà menuwa Damasko anì mehaa di Datù Tiglat Piliséel tegeAsiliya. Egoh di dutu, hinaa di sa kenà da eg-ulow hinagtay, agulé igpeuwit di sa upamawan di lapeg sa ukit kebael diyà si Uliya sa tegesimbà. ¹¹Huenan di, inunutan i Uliya sa sasà i Ahas diyà kenagdi owoy binaelan di sa kenà eg-ulow nekeiling sa diyà menuwa Damasko. Hê, inubus di egbaelan egoh i Ahas endà pelawà nekepelikù di kedu Damasko dò. ¹²Na, egoh i Datù Ahas nekepelikù dé, inangay di egtelow sa kenà da eg-ulow, anì umulow sa medoo ibegay uloy dahiya. ¹³Hinududan di wain, owoy migbegay ma sa medoo ibegay uloy denu sa mepion kesedumaway, denu sa kepasalamat, owoy denu sa kepegeni bagì diyà si Datù Nemula. ¹⁴Agulé igpetilil di sa tapay atung kenà da eg-ulow binaelan galang, anì mekeselatal polo sa magtu kenà da eg-ulow diyà sa taengan sa Dalesan i Nemula. ¹⁵Agulé inikagiayan i Ahas Uliya i sa tegesimbà, guwaen di, “Edung ini egoh di, dahini daa diyà siini magtu kenà

egbegay uloy sa kenà umulow sa ibegay uloy amuk magtu simag owoy amuk sigep. Hediya ma sa langun liyu ibegay uloy, balangan bunga owoy wain. Owoy mekebegay ma dahini sa langun ibegay uloy atang sa medoo etaw lapeg sa denu sa datù. Pebegisbisi ko dahini sa depanug kedu diyà sa medoo hinagtay ibegay uloy. Dodoo sa tapay kenà eg-ulow binaelan galang, iya sa kenà ku sumimbà amuk umigsà a diyà si Nemula denu sa ipebael di kenak.” ¹⁶Hê, pinangunutan i Uliya sa langun inikagi i Datù Ahas diyà kenagdi.

¹⁷Na, kinedanan i Datù Ahas sa medoo kelatkat owoy sa medoo pelanggan kedu diyà sa medoo kalitun ighakut wayeg. Kinedanan di ma sa dakel tampayak galang kepengadan da Dagat kedu diyà sa iyug sa medoo éhê palas tudu sapì binaelan galang, owoy igtenà di diyà sa batu atung petigkoluan. ¹⁸Kinedanan di ma sa miulan tolda atung eggamiten diyà sa kesimbà amuk agdaw keetud, owoy pinintuan di ma sa selat atung ukitan sa datù amuk eg-angay diyà sa Dalesan i Nemula. Na, binaelan di langun iya wé anì angganen di Datù Tiglat Piliséel i tegeAsiliya.

¹⁹Na, sa medoo gugud denu sa kedatù i Ahas lapeg sa langun binaelan di, nekesulat diyà sa libelu denu sa medoo datù diyà tanà Huda. ²⁰Agulé, egoh i Ahas nematay, iglebeng da diyà sa lebengan sa medoo tupù di diyà sa menuwa i Dabid.

Agulé sa anak di si Hésekiya sa nekesambi kenagdi egpedatù.

**Ini Sa Egho I Hosiya Migkedatù
Diyà Tanà Islaél**

17 ¹Na, egoh di sepulù owoy duwa dé gepalay sa kekamal i Datù Ahas diyà tanà Huda, iya pelawà peedung pedatù Hosiya i anak i Éla diyà tanà Islaél. Migkamal diyà menuwa Samaliya taman siyow gepalay. ²Medaet sa binaelan i Hosiya diyà sa kehaa i Datù Nemula, dodoo endà éhê di sa kedaet sa binaelan sa medoo muna datù diyà tanà Islaél.

³Na, pinengayaw i Datù Salmanésél tegeAsiliya Datù Hosiya i, hê nesakup di sa tanà Islaél owoy pineges di egpebayad buwis Hosiya i. ⁴Dodoo migsabuh Hosiya i egbayad buwis uman palay owoy migpegeni polo tabang diyà si Datù So tegeIgiptu anì buligan di umatu diyà sa datù tegeAsiliya. Dodoo egoh i Datù Salmanésél neketiig mig-akal Hosiya i, sinigkem di owoy binilanggu di.

**Ini Sa Egho Sa Menuwa Samaliya
Tinabanan**

⁵Na, pinengayaw i Datù Salmanésél tegeAsiliya sa uwang tanà Islaél, owoy sineulingutan da ma sa menuwa Samaliya taman telu gepalay. ⁶Na, egoh di siyow dé gepalay sa kekamal i Datù Hosiya, nepeka sa datù tegeAsiliya sa menuwa Samaliya. Hê, inuwit di sa medoo tegeIslaél dutu tanà Asiliya dò. Duen sa pineugpà di diyà menuwa

Halah, owoy duen ma diyà medapag wayeg Habol diyà tanà Gosan, owoy duen ma diyà sa medoo menuwa kenà sa medoo tegeMédés eg-ugpà.

⁷Nebaelan langun ini i diyà sa medoo tegeIslaél enù ka nekesalà da diyà si Datù Nemula, sa Nemula da sa miglaun kenagda kedu diyà tanà Igiptu owoy sa mig-aluk kenagda kedu diyà sa egkegaga i Palo sa datù diyà tanà Igiptu. Migsimbà da polo diyà sa medoo liyu nemula. ⁸Inilingan da ma sa adat sa medoo etaw endà egpigtuu sa igpehemaga i Datù Nemula kedu diyà sa tanà Islaél, owoy inilingan da ma sa medoo adat igtulù sa medoo datù tegeIslaél. ⁹Miglidung da ma egbael sa medoo endà egkeiyapan i Datù Nemula duu, sa Nemula da. Binaelan da ma sa medoo simbaan diyà sa getan-getan diyà sa uwang tanà Islaél, iling ka diyà sa medoo tukééy menuwa ataw ka diyà sa medoo kinutà dakel menuwa. ¹⁰Migpetigdeg da sa medoo batu tandà sa medoo liyu egpenemulawen owoy sa medoo pelous sa egpenemulawen da Aséla diyà sa pulu sa uman sebaen getan owoy diyà sa kesilangan sa medoo kayu. ¹¹Mig-ulow da ma sa lana mepion ngadeg diyà sa medoo simbaan da diyà sa getan-getan iling sa binaelan sa medoo liyu etaw sa igpehemaga i Datù Nemula diyà kenagda. Binaelan da sa medoo medaet sa nekepebulit si Datù Nemula.

¹²Pinenemula da sa medoo inetaw apiya di pa eghawidan i Datù Nemula sa kepenemula da iya wé. ¹³Pineangay i Datù Nemula takà sa langun tegesugkow di diyà sa medoo tegeHuda owoy diyà sa medoo tegeIslaél anì ipetulengtuleng di diyà kenagda sa medaet egbaelan da. Guwaen di, “Ekedi yu dé sa medaet egbaelan yu, owoy pangunuti yu polo sa medoo sugù ku owoy sa medoo uledin ku. Igbegay ku sa langun uledin ku diyà sa medoo tupù yu anì pangunutan da. Inikagiyan ku sa medoo egsugùsuguen ku sa medoo tegesugkow ku anì tulonen da ini i diyà keniya.” ¹⁴Dodoo endà migdinegdineg sa medoo tegeIslaél. Metegas polo sa ulu da nekeiling sa medoo tupù da sa endà migpangunut diyà si Datù Nemula, sa Nemula da. ¹⁵Inekedan da sa medoo uledin di owoy sa pasad binaelan di diyà sa medoo tupù da, owoy pineulan da sa medoo igsasà di diyà kenagda. Pinangunutan da polo sa medoo liyu nemula endà milantek, huenan di endà ma migkilantek da. Inilingan da sa medoo liyu etaw nekeulingut diyà kenagda, apiya di pa inikagiyan i Datù Nemula kagda anì endà ilingan da duu sa egbaelan da. Dodoo binaelan da polo sa medoo hinawidan i Datù Nemula. ¹⁶Inekedan da sa langun igsugù i Datù Nemula, sa Nemula da. Migbael da polo sa duwa inetaw éhê palas

sapì owoy sa pelous tandà sa egpenemulawen Aséla. Migsimbà da diyà sa langun eglegdaw diyà langit owoy egpenemulawen da sa Baal. ¹⁷Igdatab da ma sa medoo anak da danà da eg-ulow duu diyà apuy. Eg-igsà da diyà sa medoo pandità owoy diyà sa medoo beliyan. Miglaklak sa medaet binaelan da diyà sa kehaa i Datù Nemula, huenan di iya sa nekepebulit kenagdi.

¹⁸Na, danà sa dakel kebulit i Datù Nemula sa medoo tegeIslaél, huenan di pinandayà di kagda anì mesigkem da owoy meuwit da dutu mediyù dò. Agulé sa medoo tugod i Huda daen sa nesamà diyà sa tanà da. ¹⁹Dodoo apiya sa medoo tegeHuda, endà doo tigtu da migpangunut diyà sa igsugù i Datù Nemula sa Nemula da. Inilingan da polo sa adat sa medoo tegeIslaél. ²⁰Huenan di, ininiyugan i Datù Nemula sa langun tegeIslaél. Pinigtamayan di kagda owoy pinandayà di ma anì metabanan da danà sa medoo kuntelà da taman mekedan da kedu diyà sa taengan di.

²¹Na, egoh anay egoh i Datù Nemula migtigesas sa medoo tegeIslaél kedu diyà sa kedatuan i Dabid, ginela da datù Héloboam i anak i Nébat.^a Dodoo inenggat i Héloboam polo sa medoo tegeIslaél anì iniyugan da Datù Nemula i owoy anì mekebael da sa tigtu dakel salà. ²²Migpekelus sa medoo tegeIslaél eg-iling sa medaet

^a17:21 Basa yu 1 Medoo Datù 11:29-29.

binaelan i Héloboam owoy endà ma eg-ekedan da duu iya wé²³ taman sa egoh i Datù Nemula migkedan kenagda kedu diyà sa taengan di, iling sa tinulon sa medoo tegesugkow di diyà kenagda. Huenan di, nekelegkà sa medoo tegeIslaél kedu diyà sa hagda tanà owoy neuwit da polo dutu tanà Asiliya dò sa kenà da eg-ugpà taman ini egoh di.

Ini Sa Egoh Sa Medoo Melengen Mig-ugpà Diyà Tanà Islaél

²⁴Na, pineedoh sa datù tegeAsiliya sa medoo tegeBabiloniya, sa medoo tegeKutah, sa medoo tegeAbba, sa medoo tegeHamat owoy sa medoo tegeSépalbaim, owoy pineugpà di kagda diyà sa medoo menuwa diyà Samaliya anì mesambian da sa medoo tegeIslaél. Huenan di, tinepel da sa medoo menuwa sa tapay kenà sa medoo tegeIslaél eg-ugpà lapeg sa dakel menuwa Samaliya. ²⁵Na, egoh da pelawà magtu eg-ugpà dahiya, endà egsimbà da diyà si Datù Nemula, huenan di pineangay i Nemula sa medoo liyun diyà kenagda owoy inimatayan da sa duma etaw. ²⁶Agulé duen sa migtulon diyà sa datù tegeAsiliya, guwaen di, “Sa medoo etaw pineedoh ko anì umugpà da diyà sa medoo menuwa diyà Samaliya, endà netiigan da duu sa ukit kesimbà diyà sa nemula diyà iya wé tanà. Huenan di, pineangay di sa medoo liyun diyà kenagda owoy inimatayan da sa duma etaw enù ka endà egketiigan da duu sa uledin di.”

²⁷Agulé migsugù sa datù tegeAsiliya, guwaen di, “Pelikù yu sa sebaen tegesimbà sa sinigkem ta kedu diyà Samaliya anì mugpà dutu anì tuluen di sa medoo etaw denu sa nemula diyà iya wé tanà.” ²⁸Huenan di, miglikù sa sebaen tegesimbà sa sinigkem da kedu diyà Samaliya owoy mig-ugpà diyà menuwa Bétél. Agulé tinuluan di sa medoo etaw diyà Samaliya denu sa ukit kesimbà diyà si Datù Nemula. ²⁹Dodoo sa medoo balangan etaw eg-ugpà dahiya, tapay da doo egsimbà diyà sa hagda nemula diyà sa uman sebaen menuwa da. Igenà da sa medoo inetaw da diyà sa medoo simbaan binaelan sa medoo tegeSamaliya diyà sa getan-getan. ³⁰Na, egsimbà sa medoo etaw tegeBabiloniya diyà sa Sukot-bénot sa nemula da, owoy egsimbà ma sa medoo tegeKutah diyà sa Nélgal sa nemula da, owoy egsimbà ma sa medoo tegeHamat diyà sa Asima sa nemula da. ³¹Owoy egsimbà ma sa medoo tegeAbba diyà sa Nibhas owoy Taltak sa nemula da. Eg-ulowen sa medoo tegeSépalbaim sa medoo anak da anì idatah da diyà sa nemula da Adlamélék owoy Anamélék. ³²Egsimbà da ma doo diyà si Datù Nemula, dodoo mighemilì da ma sa medoo tegesimbà diyà sa medoo etaw da anì mangulu da diyà sa kesimbà da diyà sa getan-getan. ³³Na, apiya di pa egsimbà da dé diyà si Datù Nemula, tapay da ma doo egsimbà diyà sa medoo

nemula da iling sa adat kesimbà da diyà sa tanà linegkangan da. ³⁴Taman ini egoh di, eg-ilingan da doo sa medoo tapay adat da. Endà nesugat sa ukit kesimbà da diyà si Datù Nemula danà da endà migpangunut diyà sa medoo igsugù di owoy diyà sa medoo uledin di sa igbegay di diyà sa medoo tugod i Hakob sa pinengadanan di Islaél.

³⁵Na, egoh i Datù Nemula migbael sa pasad diyà sa medoo tegeIslaél, inikagiyan di kagda, guwaen di, “Yoko egsimbà ya diyà sa medoo liyu nemula ataw ka adatan yu kagda danà yu egligkued, ataw ka megay yu uloy diyà kenagda. ³⁶Aken daa sa simbaan yu, enù ka aken si Datù Nemula sa mig-aluk keniyu kedu diyà tanà Igiptu danà sa dakel egkegaga ku. Aken daa sa ligkuedan yu owoy sa kenà ya megay uloy. ³⁷Yoko egsimbà ya diyà sa medoo liyu nemula. Dodoo pangunuti yu polo takà sa medoo igsugù ku owoy sa medoo igtulù ku owoy sa medoo uledin ku igpesulat ku. ³⁸Yoko egkelipengan duu sa pasad ku diyà keniyu. Huenan di, yoko egpenemula ya sa liyu nemula. ³⁹Aken daa, si Datù Nemula, sa simbaan yu, enù ka aken sa Nemula yu sa umaluk keniyu kedu diyà sa medoo kuntelà yu.”

⁴⁰Dodoo endà dininegdineg sa medoo tegeIslaél duu iya wé sugù i Nemula, dodoo migpekelus da polo egbael sa medoo tapay adat da. ⁴¹Egsimbà da doo diyà si Datù Nemula, dodoo egsimbà da ma diyà sa

medoo egpenemulawen da. Taman ini egoh di iya doo sa egbaelan sa medoo tugod da.

Ini Sa Egoh I Hésekiya Migkedatù Diyà Tanà Huda

18 ¹Na, egoh di telu dé gepalay sa kekamal i Datù Hosiya anak i Éla diyà tanà Islaél, iya pelawà peedung pedatù Hésekiya i anak i Ahas diyà tanà Huda. ²Duwa pulù owoy lima gepalay dé sa kelukes di egoh di migkedatù, owoy migkamal diyà Hélusalém taman duwa pulù owoy siyow gepalay. Iya sa inay di si Abiha anak i Sakaliyas. ³Mepion sa binaelan i Hésekiya diyà sa kehaa i Datù Nemula lagà sa binaelan i Dabid tupù di. ⁴Igpegubal di sa medoo kenà da egbegay uloy diyà sa medoo egpenemulawen da, owoy igpekasing di ma sa medoo pelous tandà sa egpenemulawen Aséla. Igpedekdek di ma sa galang éhê palas uled binaelan i Mosis sa epgengadanan da Nihustan, enù ka tapay doo egsimbà sa medoo tegeIslaél dahiya danà da eg-ulow sa lana mepion ngadeg.

⁵Tigtu migsalig Hésekiya i diyà si Datù Nemula, sa Nemula sa medoo tegeIslaél. Huenan di, endà duen datù diyà Huda sa neketepeng kenagdi, iling ka sa medoo muna migpedatù ataw ka sa medoo nekesetugdug kenagdi. ⁶Tigtu meeles sa keunut di si Datù Nemula owoy endà migsabuh di eg-unut-unut kenagdi, owoy pinangunutan di sa medoo uledin igbegay

i Datù Nemula diyà si Mosis.
⁷Eg-unut-unut Datù Nemula
 i diyà si Hésekiya, huenan di
 egkebaluy sa langun egbaelan di.
 Inatuwan di sa datù tegeAsiliya
 owoy endà migpesakup di diyà
 kenagdi. ⁸Tinabanan di sa
 medoo tegePilistiya taman diyà
 menuwa Gasa lapeg sa medoo
 tanà nesakupan di, iling ka sa
 medoo tukéy menuwa ataw ka
 sa medoo kinutà dakel menuwa.

⁹Na, egoh di epat dé gepalay
 sa kekamal i Datù Hésekiya
 owoy kepitu di gepalay ma
 sa kepedatù i Hosiya diyà
 tanà Islaél, pinengayaw i
 Datù Salmanésél tegeAsiliya
 sa menuwa Samaliya owoy
 pineulingutan di sundalu.

¹⁰Agulé, egoh di migtalà sa telu
 gepalay, nepeka da sa menuwa
 Samaliya. Nebaelan iya wé
 egoh sa keenem di gepalay sa
 kekamal i Hésekiya owoy sa
 kesiyow di gepalay sa kepedatù i
 Hosiya diyà tanà Islaél. ¹¹Agulé
 inuwit sa datù tegeAsiliya sa
 medoo tegeIslaél dutu tanà
 Asiliya dò. Duen sa pineugpà
 di diyà menuwa Halah, owoy
 duen ma diyà medapag wayeg
 Habol diyà tanà Gosan, owoy
 duen ma diyà sa medoo menuwa
 kenà sa medoo tegeMédés
 eg-ugpà. ¹²Nebaelan iya wé
 enù ka endà migpangunut sa
 medoo tegeIslaél diyà si Datù
 Nemula sa Nemula da. Dodoo
 tinipay da polo sa nesesasadan
 da si Datù Nemula, danà da
 endà migpangunut sa langun
 uledin i Nemula igsugkow sa
 egsugùsuguen di si Mosis diyà

kenagda. Endà dininegdineg
 da duu owoy endà ma
 pinangunutan da duu.

Ini Sa Egoh I Sinakelib Migpengayaw Sa Tanà Huda

¹³Na, egoh di sepulù owoy
 epat dé gepalay sa kekamal i
 Datù Hésekiya, pinengayaw i
 Datù Sinakelib tegeAsiliya sa
 langun kinutà dakel menuwa
 diyà tanà Huda owoy nepeka di,
 liyu daa sa menuwa Héluasalm.
¹⁴Huenan di, migpeuwit
 sulat Hésekiya i diyà sa datù
 tegeAsiliya dutu Lakis dò,
 guwaen di, “Mig-amu a! Etudi
 ko dé sa kepengayaw ko enù ka
 ibegay ku diyà keniko sumalà dé
 sa pegenyen ko diyà kenak.” Hê,
 pinegenyan sa datù tegeAsiliya
 sepulù ngibu kakilu pilak owoy
 sengibu kakilu bulawan. ¹⁵Agulé
 igbegay i Hésekiya diyà sa datù
 tegeAsiliya sa langun pilak diyà
 sa Dalesan i Nemula owoy sa
 diyà sa taguan sa dinelingdingan.
¹⁶Igpekuwa i Hésekiya ma sa
 medoo bulawan iglabul da diyà
 sa medoo pintù lapeg ma sa
 medoo diyà sa edelan pintù sa
 Dalesan i Nemula. Hê, igbegay
 di langun iya wé diyà si Datù
 Sinakelib tegeAsiliya.

¹⁷Agulé sinugù sa datù
 tegeAsilya sa tigtu mapulù
 ulu-ulu sundalu di, owoy sa
 kaunutan sundalu di, owoy sa
 duma mapulù ulu-ulu sundalu di
 anì uwiten da kedu diyà Lakis
 sa medoo sundalu di umangay
 da diyà si Datù Hésekiya dutu
 Héluasalm dò. Hê, egoh da
 migtebow dutu, mig-etud da

medapag diyà sa ukitan wayeg egdelug kedu diyà lekeatas sa linaw, owoy medapag diyà sa dalan eg-angay diyà sa kenà egpìpì ginis. ¹⁸Agulé igpeumow da Datù Hésekiya i, dodoo pineangay di daa polo sa tegeipat sa dinelingdingan si Iliyakim anak i Hilkiya owoy sa tegesulat si Sébna owoy sa tegeipat sa medoo sulat denu sa kedatuan si Howa anak i Asap anì siegungen da kagda. ¹⁹Agulé mig-ikagi diyà kenagda sa mapulù ulu-ulu sundalu, guwaen di, “Tuloni yu Hésekiya i sa kagi sa mapulù datù tegeAsiliya, guwaen di, ‘Ngadan sa tigtu egsaligan ko? ²⁰Iya sa penemdem ko kéen tumaban ka diyà sa kegila danà sa keketiig ko owoy kebagel sa sundalu ko, dodoo uloy kagi daa iya wé. Ngadan sa egsaligan ko sa pesuwan di eg-atuwan ko aken? ²¹Enù di ya egsalig ka kéen diyà sa datù tegeIgiptu? Dodoo lagà ka daa egsalig diyà sa nebagbag tuked mekesulì belad amuk meamisan. Hediya ma, endà mealukan di sa datù tegeIgiptu sa langun egsalig diyà kenagdi. ²²Dodoo mebaluy mikagi ka diyà kenak egsalig yu diyà si Datù Nemula, sa Nemula egpigtuuwen ko. Dodoo beken atu pineumàumaan ko kagdi egoh ko migpegubal sa medoo kenà egsimbà lapeg sa kenà egbegay uloy dutu siedò getan-getan, enù ka mig-ikagi ka diyà sa medoo tegeHuda owoy tegeHélusalém anì sumimbà da daa diyà sa sebaen daa kenà egbegay uloy diyà Hélusalém?’

²³Na, duen sa igpetiig sa datù ku tegeAsiliya diyà keniko. Begayan ké kuna duwa ngibu kudà asal duen medoo sundalu ko kumuda. ²⁴Apiya sa medoo lagdà ulu-ulu sundalu sa datù ku daa, endà tumaban ka, enù ka egsalig ka ma daa diyà sa datù tegeIgiptu sa megay keniko sa medoo kalitun eggila owoy medoo tegekudà. ²⁵Enù di ya, egpenemdemem ko kéen endà sinugù i Datù Nemula aken mangay dini anì pedaetan ku siini tanà? Dodoo si Datù Nemula polo sa migsugù kenak anì pengayawen ku owoy pedaetan ku sa tanà Huda.”

²⁶Agulé mig-ikagi Iliyakim i owoy si Sébna owoy si Howa diyà sa mapulù ulu-ulu sundalu, guwaen da, “Mebaluy pa ikagi ka daa sa kagi Alamiya diyà kenami enù ka netiigan ké doo iya wé. Yaka eg-ikagi ya sa kagi Hibelu diyà kenami enù ka meketiig sa medoo etaw egdineg diyà sa kutà menuwa.”

²⁷Dodoo migsagbi sa ulu-ulu sundalu, guwaen di, “Sinugù a sa datù ku anì tulonen ku ini i diyà sa langun tegeHélusalém, beken daa diyà keniyu owoy diyà sa datù yu. Dodoo kiyu langun meketues yu owoy lumupahan yu amuk meuma sa kedagseg ké keniyu, huenan di metegelan yu doo kumaen sa munoy tété yu owoy uminem sa ihì yu.”

²⁸Agulé, migtigdeg sa mapulù ulu-ulu sundalu owoy mig-ikagi metaled diyà sa kagi Hibelu, guwaen di, “Dineg yu sa kagi sa mapulù datù tegeAsiliya! ²⁹Ini

sa inikagi di: Yoko egpeakal la diyà si Hésekiya, enù ka endà mealukan di duu kiyu kedu diyà sa egkegaga ku! ³⁰Yoko egpigtuu duu sa kealiyug di keniyu anì mekesalig yu diyà si Datù Nemula amuk umikagi, guwaen di, ‘Alukan i Datù Nemula kita owoy endà ibegay di duu siini menuwa diyà sa egkegaga sa datù tegeAsiliya.’ ³¹Yoko egdinegdineg ga diyà si Datù Hésekiya! Ini polo sa kagi sa datù tegeAsiliya, guwaen di, ‘Yoko dé egkuntelà ya diyà kenak, sapà yu dé polo! Amuk hediya, pandayaen ku kiyu mekekaen sa bunga sa keleg palas yu owoy sa kayu pigus yu owoy mekeinem yu ma diyà sa medoo paligì yu. ³²Amuk mekepelikù a dinì, uwiten ku kiyu diyà sa sebaen ma tanà lagà medaa siini tanà yu, sa tanà épê medoo keleg palas anì dumuen sa wain yu owoy medoo teligu mebaluy baelan yu epan, owoy duen ma dahiya sa medoo kayu olibu owoy teneb. Pangunuti yu sa inikagi ku anì mehagtay yu owoy anì endà mematay yu. Yoko egkeuwit ta diyà si Hésekiya enù ka egtelassen di daa kiyu danà sa inikagi di alukan gaa i Datù Nemula kiyu. ³³Duen pa atu sa nemula sa medoo liyu tanà sa mekealuk kenagda kedu diyà sa egkegaga sa datù tegeAsiliya? ³⁴Duen pa atu sa nebaelan sa medoo nemula diyà Hamat owoy Alpad? Kenà dé sa medoo nemula diyà Sépalbaim owoy diyà Héna owoy diyà Ibbah? Nealukan

pa atu sa medoo nemula diyà Samaliya sa tanà da kedu diyà sa egkegaga ku? ³⁵Tayu di sa nemula diyà siini medoo tanà sa nekealuk sa tanà da kedu diyà sa egkegaga ku? Huenan di, ngadan ukit di mealukan i Nemula sa Hélusalém kedu diyà sa egkegaga ku?’ ”

³⁶Dodoo egpetemed daa sa medoo tegeHuda enù ka sinasà i Datù Hésekiya kagda anì endà sumagbì da. ³⁷Agulé kinisì i Iliyakim owoy Sébna owoy Howa sa ginis da danà da tigtu nebukul. Mig-angay da diyà si Datù Hésekiya owoy tinulon da diyà kenagdi sa inikagi sa ulu-ulu sundalu tegeAsiliya.

Ini Sa Egoh I Hésekiya Migpegeni Sa Kitabang I Nemula

19 ¹Na, egoh i Datù Hésekiya migdineg sa tulon da, kinisì di sa ginis di owoy migkawal binekas sakù owoy mig-angay diyà sa Dalesan i Nemula. ²Agulé sinugù di Iliyakim i sa sinaligan sa medoo tegegalebek diyà sa dinelingdingan, owoy si Sébna sa tegesulat owoy sa medoo ulu-ulu sa tegesimbà anì umangay da diyà sa tegesugkow kagi i Nemula si Isayas anak i Amos. Migkawal da binekas sakù egoh da mig-angay diyà kenagdi. ³Mig-ikagi da diyà si Isayas, guwaen da, “Ini sa kagi i Datù Hésekiya, guwaen di, ‘Ini egoh sa agdaw sa kekebukul owoy sa ketamay owoy sa kepemala kenita. Lagà ki daa sa bayi eg sakalan endà dé duen

bagel di eg-elas sa anak di.

⁴Doodoo petow ki daa dinineg i Datù Nemula sa Nemula ko sa inikagi sa mapulù ulu-ulu sundalu sa pineangay sa datù tegeAsiliya dini anì meumàumà sa nehagtay Nemula. Petow ki daa pigtamayan i Nemula kagdi danà sa medoo kagi di dinineg i Datù Nemula sa Nemula ko. Huenan di, simbai ko sa medoo tegeIslaél nesamà.’ ”

⁵Na, egoh sa medoo egsugùsuguen i Datù Hésekiya migtulon sa kagi di diyà si Isayas, ⁶mig-ikagi Isayas i diyà kenagda, guwaen di, “Ikagi yu diyà sa datù yu, ‘Ini sa kagi i Datù Nemula: Yaka egkelimedangan na diyà sa dinineg ko inikagi sa medoo sinugù sa datù tegeAsiliya denu sa kesumbang di kenak. ⁷Taa ko. Pebukulan ku kagdi danà di dumineg sa tulon sa egkebaelan diyà sa hagdi tanà. Huenan di, lumikù diyà sa tanà di owoy ipeimatay ku kagdi dutu danà sundang.’ ”

⁸Na, nekedinge sa mapulù ulu-ulu sundalu tegeAsiliya denu sa egoh sa datù di miglegkà dé diyà Lakis owoy mig-angay egpengayaw diyà menuwa Libna. Huenan di, mig-angay ma dutu. ⁹Agulé, nedineg i Datù Sinakelib tegeAsiliya sa egoh i Datù Tilhaka tegeltiyopiya eg-angay egpengayaw dutu Asiliya dò. Huenan di, migpesugkow dema kagi diyà si Hésekiya. ¹⁰Guwaen di, “Yaka egpeakal la diyà sa nemula egsaligan ko danà sa

kagi di endà metepel di gaa sa datù tegeAsiliya duu sa menuwa Hélushalém. ¹¹Nedineg ko doo sa binaelan sa medoo datù tegeAsiliya diyà sa langun tanà pinengayaw da. Tigtu linugpì da kagda. Enù di ya, egpenemdemem ko pa mealukan ka? ¹²Linugpì sa medoo tupù ku sa menuwa Gosan, sa menuwa Halan, sa menuwa Lésép owoy sa medoo etaw tegelden eg-ugpà diyà tanà Tél-Asal. Nealukan pa atu sa medoo nemula da kagda? ¹³Kenà di dé sa datù sa menuwa Hamat owoy sa datù sa menuwa Alpad? Kenà di dé sa datù sa menuwa Sépalbaim, sa datù sa Héna owoy sa datù sa Ibbah?”

¹⁴Na, egoh i Hésekiya migbasa sa surat igbegay sa tegesugkow sinugù sa datù tegeAsiliya, mig-angay diyà sa Dalesan i Nemula owoy binekah di sa surat diyà sa taengan i Datù Nemula. ¹⁵Agulé migsimbà Hésekiya i, guwaen di, “O Datù Nemula, sa Nemula sa tegeIslaél, sa migpenuu diyà sa neseteliwadaan sa egsugùsuguen ko.’ Kuna daa sa Nemula egkamal sa langun kedatuan diyà siini sinukub langit, owoy kuna ma sa migbael sa langit owoy tanà. ¹⁶O Datù Nemula, dineg ko aken owoy hahaa ko sa egkebaelan. Dineg ko sa medoo kagi i Sinakelib diyà siini surat denu sa kesumbang di keniko, o Nemula nehagtay. ¹⁷O Datù Nemula, tuu doo pinedaetan sa medoo datù tegeAsiliya siini

† 19:15 Basa ko 2 Samuwél 6:2.

medoo liyu tanà, ¹⁸lapeg sa medoo inetaw egpenemulawen da danà da migbuung duu diyà apuy. Enù ka beken da tuu Nemula, dodoo kayu owoy batu daa kinulàkulà etaw. ¹⁹Huenan di, o Datù Nemula sa Nemula ké, aluki ko kami kedu diyà sa egkegaga sa datù tegeAsiliya. Agulé metiigan sa langun kedatuan diyà siini uwang tanà kuna daa sa tigtu Nemula, o Datù Nemula.”

Ini Sa Egoh I Datù Sinakelib Tinabanan

²⁰Na, migpeuwit kagi Isayas i anak i Amos diyà si Hésekiya, guwaen di, “Ini sa kagi i Datù Nemula, sa Nemula epgigtuuwen sa medoo tegeIslaél, guwaen di, ‘Dinineg ku sa kesimbà ko denu si Datù Sinakelib tegeAsiliya. ²¹Huenan di, ini sa kagi ku diyà kenagdi:

Egemenan owoy egpeumàuman sa medoo tegeSiyon kuna. Egdangùdangù sa medoo tegeHélusalém egpeumàumà keniko egoh ko epgelaguy.

²²O Senakelib, aken sa Metiengaw Nemula epgigtuuwen sa medoo tegeIslaél sa egpeumàumaan ko, owoy aken sa eg-ugalen ko owoy sa epgelobolobowon ko.

²³Pineumàumaan ko aken i Datù Nemula danà sa medoo egsugùsuguen ko. Mig-ikagi ka, guwaen ko,

“Danà sa medoo kalitun ku eggila, negemow ku sa medoo mehagtaw tuduk, taman sa medoo pulu tuduk diyà Lébanon.

Sinekasing ku sa medoo mehagtaw kayu sidelu owoy medoo kayu sipelis dahiya.

Nekeuma a ma diyà sa kedyuan tanà di kenà di metipes sa kekayuwan.

²⁴Migkalì a sa medoo paligì diyà sa medoo liyu tanà, owoy mig-inem a ma sa wayeg da. Egoh ku mig-ukit, neeti sa medoo baug diyà tanà Igiptu.”

²⁵Tuu doo pinedaetan ko sa medoo kinutà menuwa.

Dodoo endà pelawà neketiig ka atu nelugay dé pinenemdem ku ini i egoh anay?

Egoh anay pinenemdem ku dé baelan iya wé, owoy ini egoh di igpetuu ku dé.

²⁶Nekedanan bagel sa medoo etaw eg-ugpà diyà sa medoo menuwa pinedaetan ko; nelimedangan da owoy nemalaan da ma.

Nekeiling da daa sa medoo keluwen diyà sa galebekan melemu eglegupay, ataw ka lagà da daa sa menguwed sulow egtunas diyà sa atep dalesan egkelongu danà meedup agdaw.

²⁷Dodoo netiigan ku sa langun denu keniko, sa kenà ko eg-ugpà owoy sa linekgangan ko owoy eg-angayan ko,

owoy netiigan ku ma sa
kebulit ko kenak.

²⁸Danà ku migdineg sa
kebulit ko kenak owoy sa
kepelobolobo ko,
galunggalungan ku sa idung
ko owoy kakangan ku sa
ebà ko,
owoy godoyen ku kuna
pelikù diyà sa linegkangan
ko umukit diyà sa tapay
inukitan ko.’ ”

²⁹Agulé mig-ikagi Isayas i diyà
si Hésekiya, guwaen di, “Ini sa
tandà di segumalangen i Datù
Nemula sa menuwa Héusalém
kedu diyà sa egkegaga sa medoo
tegeAsiliya. Diyà siini palay, iya
sa mekaen yu sa medoo egbunga
migleteb daa, owoy diyà sa
keduwa di gepalay iya doo sa
mekaeen yu sa medoo bunga
da egtunas diyà sa kenà da
tapay migtunas. Dodoo diyà sa
ketelu di gepalay, mekehemula
yu dé owoy mekeketu yu ma.
Mekehemula yu ma sa medoo
keleg palas owoy mekaen yu ma
sa bunga da. ³⁰Amuk hediya,
kumepion sa keugpà sa medoo
etaw nesamà diyà tanà Huda,
lagà da sa hinemulaan medalem
kedalid owoy egbunga medoo.
³¹Enù ka dumuen sa mesamà
etaw mesepalak kedu diyà
menuwa Héusalém diyà Getan
Siyon. Na, tigtu petuuwen i Datù
Nemula épê dakel egkegaga
langun ini i.

³²“Na, ini sa kagi i Datù
Nemula denu sa datù tegeAsiliya,
guwaen di, ‘Endà mekeawoh di
diyà menuwa Héusalém owoy
endà ma mepanà di duu. Endà

mebaluy di pedapag ataw ka
umuwit kelasag owoy endà ma
mekeulingut di diyà sa kutà sa
menuwa Héusalém anì dagsegen
di. ³³Dodoo mekepelikù polo
diyà sa menuwa linegkangan
di owoy mekeukit doo diyà sa
dalan tapay inukitan di. Aken
si Datù Nemula sa eg-ikagi ini i,
endà mebaluy di umawoh diyà
siini menuwa. ³⁴Segumalangen
ku siini menuwa owoy alukan
ku anì meolò a owoy danà di iya
sa igpasad ku diyà si Dabid sa
egsugùsuguen ku.’ ”

³⁵Na, egoh iya wé sigep,
mig-angay sa egsugùsuguen i
Datù Nemula diyà sa kampù
sa medoo tegeAsiliya owoy
inimatayan di sa sepulò owoy
walu lagsà owoy lima ngibu
sundalu da. Hê, egoh di umenaw
simag, egoh da mig-enaw sa
medoo nesamà sundalu, hinaa
da sa medoo nematay nekelegsay.
³⁶Huenan di, linegkaan i
Sinakelib sa kampù da, owoy
migpeesud diyà sa hagdi tanà
owoy mig-angay eg-ugpà diyà
menuwa Niniba.

³⁷Na, sebaen agdaw ligò
i Sinakelib egsimbà diyà sa
simbaan sa nemula di si Nislok,
inimatayan sa duwa anak di
maama si Adlamélék owoy
Salisé danà sundang. Hê,
migpelaguy da eg-angay dutu
tanà Alalat dò. Agulé sa sebaen
ma anak di si Ésalhadon sa
migpesambi kenagdi egpedatù.

Ini Sa Egoh i Hésekiya Miglinadu

20 ¹Na, egoh iya,
egpataypatay eglinadu

Hésekiya i. Agulé mig-angay diyà kenagdi Isayas i anak i Amos tegesugkow kagi i Nemula owoy mig-ikagi, guwaen di, “Ini sa kagi i Datù Nemula, ‘Baeli ko dé sa medoo kailangan baelan ko, enù ka endà melikuan ka dodoo mematay ka polo.’” ²Hê, egoh i Hésekiya migdineg iya wé, mig-isalu diyà sa kelatkat owoy migsimbà diyà si Datù Nemula. ³Guwaen di, “O Datù Nemula, ketulengi ko sa egoh ku mesaligan a eg-unut diyà keniko owoy sa ketemù pedu ku egpangunut keniko owoy sa kebael ku sa mepion diyà sa kehaa ko.” Agulé migpetaled eghuyhuy Hésekiya i.

⁴Na, egoh i Isayas endà pa nekelegkà diyà sa teliwadà luwang sa dinelingdingan, mig-ikagi Datù Nemula i diyà kenagdi, ⁵guwaen di, “Pelikù ka anì tulonon ko Hésekiya i sa kaunutan sa medoo etaw ku. Guwaen ko, ‘Ini sa kagi i Datù Nemula, sa Nemula egpigtuuwen sa tupù ko si Dabid: Dinineg ku sa kesimbà ko owoy hinaa ku sa kesinegaw ko. Huenan di, bulungan ku kuna anì mekeangay ka sumimbà diyà sa Dalesan i Nemula amuk meuma sa ketelu di agdaw edung ini egoh di. ⁶Sumpatan ku sa hagtay ko taman sepulù owoy lima gepalay, owoy alukan ku kuna lapeg siini menuwa kedu diyà sa egkegaga sa datù tegeAsiliya. Segumalangen ku siini menuwa owoy alukan ku anì meolò a owoy danà di iya sa igpasad ku diyà si Dabid sa egsugùsuguen ku.’”

⁷Agulé inikagiyan i Isayas sa medoo egsugùsuguen i Hésekiya anì pekagpian da sa medoo mebagà di sa dinekdek bunga kayu pigus. Hê, pinangunutan da iya wé owoy nelikuan.

⁸Na, egoh i Hésekiya endà pa nelikuan, mig-igsà diyà si Isayas, guwaen di, “Ngadan sa tandà petuu egoh di melikuan a owoy mekeangay a doo diyà sa Dalesan i Nemula amuk meuma sa ketelu di agdaw edung ini egoh di?”

⁹Migsagbì Isayas i, guwaen di, “Ini sa tandà ibegay i Nemula sa kepetuu di sa pasad di. Hemili ka diyà siini duwa, enù di ya dumonggol sepulù gaeng salikan sa alung ataw ka mekepeesud polo sepulù gaeng?”

¹⁰Migsagbì Hésekiya i, guwaen di, “Uman pa melemu amuk dumonggol sepulù gaeng sa alung. Huenan di, peesudi ko polo sepulù gaeng salikan sa alung.” ¹¹Hê, migsimbà Isayas i tegesugkow kagi i Nemula. Agulé pineesud i Datù Nemula sepulù gaeng salikan sa alung agdaw diyà sa salikan igpebael i Datù Ahas.

Ini Sa Egeh Sa Medoo TegeBabiloniya Miglengen Diyà Si Hésekiya

¹²Na egoh iya, nedineg sa datù tegeBabiloniya si Méludak Baladan anak i Baladan denu sa egoh i Hésekiya eglinadu. Huenan di, migpeuwit medoo sulat owoy sa igbegay di uloy diyà si Hésekiya. ¹³Na, egoh sa medoo tegesugkow di migtebow,

sinalibatun i Hésekiya kagda owoy igpehaa di sa medoo langun taman diyà sa medoo taguan sa kekewasaan di, sa medoo pilak di, sa medoo bulawan di, sa medoo esom di, sa medoo mepion balangan lana, lapeg sa medoo kinemkem di owoy sa medoo liyu pa kekawasaan di. Endà duen di tayu sa linidung di diyà sa dinelingdingan di owoy diyà sa kedatuan di.

¹⁴Hê, mig-angay Isayas i sa tegesugkow kagi i Nemula diyà si Hésekiya owoy mig-igsà, guwaen di, “Ngadan sa linegkangan iya wé medoo etaw? Owoy ngadan sa ungayà da?”

Migsagbi Hésekiya i, guwaen di, “Kedu da diyà sa mediyù tanà Babiloniya.”

¹⁵Mig-igsà dema Isayas, guwaen di, “Ngadan sa medoo hinaa da diyà sa dinelingdingan ko?”

Migsagbi Hésekiya i, guwaen di, “Hinaa da sa langun diyà sa dinelingdingan ku. Endà duen tayu sa endà igpehaa ku duu kenagda diyà sa kekawasaan ku.”

¹⁶Hê, mig-ikagi Isayas i diyà si Hésekiya, guwaen di, “Dinegdineg ko siini kagi i Datù Nemula: ¹⁷Meuma pa sa gai meuwit Babiloniya dò sa langun taman ko diyà sa dinelingdingan ko, lapeg sa langun pusakà tinipon sa medoo tupù ko dahiya taman ini egoh di. Endà dumuen di sa mesamà, guwaen i Datù Nemula. ¹⁸Owoy sa medoo duma pa sumetugdug tugod ko, mesigkem da owoy meudipen da

diyà sa dinelingdingan sa datù tegeBabiloniya.”

¹⁹Na, egpenemdem Hésekiya i endà mebaelan di diyà kenagdi iya wé, dodoo melanilh keugpà polo owoy endà duen sa kelikutan mekeuma diyà kenagdi taman sa lugay di nehagtay. Huenan di, eg-ikagi diyà si Isayas, guwaen di, “Mepion sa kagi i Nemula, sa igsugkow ko diyà kenak.”

Ini Sa Tamanan Sa Kepedatù I Hésekiya

(2 Kelonikas 32:32-33)

²⁰Na, sa medoo gugud denu sa kedatù i Hésekiya owoy sa langun miglalag binaelan di, lapeg sa egoh di migbael sa wayeg binusung owoy sa delugan di mangay diyà sa dakei menuwa, nekesulat diyà sa libelu denu sa medoo datù diyà tanà Huda. ²¹Na, egoh i Hésekiya nematay, si Manasé anak di sa nekesambi kenagdi egpedatù.

Ini Sa Egoh I Manasé Migkedatù Diyà Tanà Huda

21 ¹Na, sepulù owoy duwa dé gepalay sa kelukes i Manasé egoh di migkedatù. Mig-ugpà diyà menuwa Hélusalém, owoy migkamal taman lima pulù owoy lima gepalay. Iya sa inay di si Hépsiba. ²Medaet sa binaelan di diyà sa kehaa i Datù Nemula. Inilingan di sa medoo medaet adat sa medoo liyu balangan etaw sa igpehemaga i Datù Nemula diyà sa medoo tegeIslaél. ³Pinetigdeg di dulì sa medoo simbaan diyà

sa getan-getan sa igpegubal sa emà di si Hésekiya egoh anay. Igpebael di ma sa medoo kenà da egbegay uloy diyà sa Baal owoy sa pelous tandà sa egpenemulawen da Aséla, iling sa binaelan i Datù Ahab tegeIslaél, owoy migligkued ma egsembà diyà sa medoo eglegdaw diyà langit. ⁴Migpebael ma diyà sa Dalesan i Nemula sa medoo kenà da egbegay uloy diyà sa medoo liyu nemula, apiya di pa iya sa inikagi i Datù Nemula sa Dalesan di diyà Hélusalém daa sa kenà di oloen. ⁵Igtenà di siini medoo kenà da egbegay uloy diyà sa duwa duwangen sa Dalesan i Nemula anì sumimbà da diyà sa langun eglegdaw diyà langit. ⁶Inulow di ma sa anak di anì idatah di. Inilingan di ma sa egbaelan sa medoo beliyan owoy sa medoo pandità, owoy mig-igsà ma diyà sa medoo tegetegeinep sa tegesetawit sa suguy sa nematay. Tigtu daker sa salà binaelan di diyà sa kehaa i Datù Nemula, huanan di iya sa nekepebulit kenagdi.

⁷Igtenà di ma diyà sa Dalesan i Nemula sa pelous igpekulàkulà di tandà sa egpenemulawen da Aséla. Na, denu sa Dalesan i Nemula, inikagi i Nemula diyà si Dabid owoy si Solomon anak di, guwaen di, “Meolò a taman melugay diyà siini Dalesan owoy diyà menuwa Hélusalém, sa menuwa hinemilì ku diyà sa langun tugod i Islaél. ⁸Amuk pangunutan daa sa medoo tegeIslaél sa langun uledin igpesugkow ku diyà si Mosis

sa egsugùsuguen ku, endà dé mekelegkà da diyà siini tanà igbegay ku diyà sa medoo tupù da.” ⁹Dodoo endà migdinegdineg sa medoo etaw. Inenggat i Manasé polo kagda anì mael da medaet, owoy uman pa medaet sa binaelan da diyà sa kedaet binaelan sa medoo liyu balangan etaw sa igpegelà i Datù Nemula diyà sa medoo tegeIslaél egoh da migtepel sa tanà da.

¹⁰Na, igpesugkow i Datù Nemula sa kagi di diyà sa medoo tegesugkow di, guwaen di, ¹¹“Binaelan i Datù Manasé tegeHuda sa tigtu medaet diyà sa kehaa ku. Uman pa medaet sa binaelan di diyà sa kedaet binaelan sa medoo tegeAmoliya sa mig-ugpà diyà siini tanà egoh sa medoo tegeIslaél endà pa migtebow. Inenggat di sa medoo tegeHuda anì mesalà da danà da egsembà diyà sa medoo egpenemulawen da. ¹²Huanan di, aken i Datù Nemula, sa Nemula sa medoo tegeIslaél, sa migtamay sa menuwa Hélusalém owoy tanà Huda. Agulé sumalà dé sa mekedineg denu ini i, tigtu da melimedangan. ¹³Pigtamayan ku sa menuwa Hélusalém iling medaa sa kepigtamay ku sa menuwa Samaliya owoy sa malayan i Datù Ahab. Kedanan ku sa medoo etaw diyà menuwa Hélusalém lagà sa etaw eghunas lampay owoy pinelagkeb di. ¹⁴Iniyugan ku doo sa medoo nesamà etaw ku, owoy ibegay ku kagda diyà sa medoo kuntelà da sa lumampas sa langun taman da. ¹⁵Mebaelan ini i

diyà kenagda enù ka medaet sa binaelan da diyà sa kehaa ku owoy egpebuliten da ma aken, edung egoh sa medoo tupù da miglegkà diyà tanà Igiptu taman ini egoh di.”

¹⁶Ini ma sa binaelan i Manasé. Inimatayan di sa medoo etaw endà duen salà taman migdelug sa depanug da diyà sa medoo kalasada diyà menuwa Héluasalm. Dodoo endà nekelapeg iya wé diyà sa salà binaelan di egoh di mig-enggat sa medoo tegeHuda anì mekebael da sa medaet diyà sa kehaa i Datù Nemula.

¹⁷Na, sa medoo gugud denu sa kedatù i Manasé owoy sa langun binaelan di lapeg sa medoo salà di, nekesulat diyà sa libelu denu sa medoo datù diyà tanà Huda. ¹⁸Egoh i Manasé nematay, iglebeng da diyà sa hinemulaan diyà sa duwangen dinelingdingan di, sa hinemulaan pinengadanan da Ussa. Agulé, sa anak di si Amon sa nekesambì kenagdi egpedatù.

Ini Sa Egoh I Amon Migkedatù Diyà Tanà Huda

¹⁹Na, duwa pulù owoy duwa dé gepalay sa kelukes i Amon sa egoh di migkedatù diyà tanà Huda. Mig-ugpà diyà menuwa Héluasalm, owoy migkamal taman duwa gepalay. Iya sa inay di si Mésulémét anak i Halus tegeHotba. ²⁰Medaet sa binaelan i Amon diyà sa kehaa i Datù Nemula, iling sa binaelan i Manasé emà di. ²¹Inilingan di sa adat sa emà di. Migsimbà diyà sa

medoo inetaw egpenemulawen sa emà di ²²owoy ininiyugan di Datù Nemula i, sa Nemula egpigtuuwen sa medoo tupù di. Endà migpangunut di diyà sa ungayà i Datù Nemula.

²³Na egoh iya, migpenemdem umatu diyà si Amon sa medoo pineulu-ulu di. Hê, inimatayan da diyà sa dinelingding di.

²⁴Dodoo inimatayan ma sa medoo tegeHuda sa langun mig-imatay si Datù Amon. Agulé igsambì da Hosiya i anak di anì pedatù.

²⁵Na, sa medoo gugud denu sa kedatù i Amon owoy sa medoo binaelan di, nekesulat diyà sa libelu denu sa medoo datù diyà tanà Huda. ²⁶Na, iglebeng da Amon i diyà sa lebengan dutu siedò hinemulaan pinengadanan da Ussa. Agulé, sa anak di si Hosiya sa nekesambì kenagdi egpedatù.

Ini Sa Egoh I Hosiya Migkedatù Diyà Tanà Huda

22 ¹Na, walu gepalay pelawà sa kelukes i Hosiya egoh di migkedatù. Migkamal diyà menuwa Héluasalm taman telu pulù owoy sebaen gepalay. Iya sa inay di si Hédida anak i Adaya tegeBoskat. ²Mepion sa binaelan di diyà sa kehaa i Datù Nemula, owoy inilingan di sa adat sa tupù di si Dabid. Tigtu nesugat sa kepangunut di diyà si Nemula.

Nehaa I Hilkiya Sa Kalatas Dinilin Sinulatan Sa Uledin I Nemula

³Na, egoh di sepulù owoy walu dé gepalay sa kekamal i

Datù Hosiya, pineangay di diyà sa Dalesan i Nemula sa tegesulat di si Sapan anak i Asaliya bébê i Mésulam. Mig-ikagi diyà si Sapan, guwaen di, ⁴“Angay ka diyà si Hilkiya, sa ulu-ulu sa medoo tegesimbà. Petipohi ko diyà kenagdi sa medoo pilak sa igbegay sa medoo etaw diyà sa Dalesan i Nemula, sa tinipoh sa medoo tegesimbà egbantay bengawan sa Dalesan i Nemula. ⁵Ikagiyi ko kagdi anì ibegay di iya wé diyà sa medoo etaw ginelal tegetunggù diyà sa keupion sa Dalesan i Nemula, anì kagda dé sa sumukay sa medoo tegegalebek eg-upion sa Dalesan i Nemula, ⁶upama sa medoo tegegalebek kayu owoy sa medoo tegepetigdeg dalesan owoy sa medoo tegeupion kelatkat batu. Hê, sa дума pilak, iya sa ibeli da sa medoo kayu owoy sa medoo batu sinapsapan anì iupion sa Dalesan i Nemula. ⁷Dodoo endà dé duen pesuwan sa medoo tegetunggù egpehaa sa listawan sa medoo bineli da, enù ka kesaligan da.”

⁸Agulé mig-ikagi Hilkiya i sa ulu-ulu tegesimbà diyà si Sapan sa tegesulat, guwaen di, “Nehaa ku diyà sa Dalesan i Nemula sa kalatas dinilin sinulatan sa uledin i Nemula.” Hê, igbegay i Hilkiya iya wé diyà si Sapan owoy binasa di. ⁹Agulé mig-angay Sapan i egtulon diyà sa datù, guwaen di, “Kinuwa sa medoo pineulu-ulu ko sa pilak netipoh diyà sa Dalesan i Nemula, owoy igbegay da dé diyà sa medoo tegetunggù

diyà sa keupion sa Dalesan i Nemula.” ¹⁰Mig-ikagi ma diyà sa datù, guwaen di, “Duen sa kalatas dinilin igbegay i Hilkiya sa tegesimbà diyà kenak.” Agulé binasa i Sapan diyà sa taengan sa datù.

¹¹Na, egoh sa datù migdineg sa nekesulat diyà sa kalatas dinilin sinulatan sa uledin i Nemula, kinisì di sa ginis di danà di nebukul. ¹²Agulé sinugù di Hilkiya i sa tegesimbà, owoy si Ahikam anak i Sapan, owoy si Akbol anak i Mikaya, owoy si Sapan sa tegesulat, owoy si Asaya sa munoy eggsugùsuguen di. Guwaen di, ¹³“Angay yu diyà sa Dalesan i Nemula owoy igsà yu diyà si Datù Nemula denu kenak owoy sa medoo tegeHuda danà siini nekesulat diyà sa kalatas dinilin sa hinaa yu. Migbulit temù Datù Nemula i diyà kenita enù ka endà migpangunut sa medoo tupù ta diyà sa nekesulat diyà siini kalatas dinilin. Owoy endà ma binaelan ta duu sa langun igpepangunut di diyà kenita.”

¹⁴Huenan di, mig-angay da Hilkiya i sa tegesimbà, si Ahikam, si Akbol, si Sapan owoy si Asaya diyà si Hulda sa sebaen bayi tegesugkow kagi i Nemula anì igsaan da. Na, mig-ugpà Hulda i diyà sa magtu baed sa menuwa Hêlusalém owoy kagdi sa sawa i Salum anak i Tikba bébê i Halhas owoy kagdi sa tegeipat sa medoo ginis diyà sa Dalesan i Nemula. ¹⁵⁻¹⁶Agulé mig-ikagi Hulda i diyà kenagda, guwaen di, “Tuloni yu sa etaw migpeangay

keniyu dini. Ini sa inikagi i Datù Nemula, sa Nemula egpigtuuwen sa medoo tegeIslaél, guwaen di, 'Pigtamayan ku siini menuwa lapeg sa medoo etaw di, iling sa nekesulat diyà sa kalatas binasa ko. ¹⁷Ipehaa ku doo sa kebulit ku diyà siini menuwa owoy endà mekedan di, enù ka ininiyugan a sa medoo etaw ku danà da mig-ulow sa lana mepion ngadeg egoh da migsimbà diyà sa medoo liyu nemula. Tigtu egpebuliten da aken danà sa medoo binaelan da.' ¹⁸Huenan di, ikagi yu sa datù tegeHuda sa migpeangay keniyu anì umigsà diyà si Datù Nemula. Ini sa kagi i Datù Nemula, sa Nemula sa medoo tegeIslaél, guwaen di, ¹⁹'Dinineg ku sa kesimbà ko, enù ka nesenule ka owoy migpetukééy ka diyà sa kehaa ku egoh ko migdineg sa inikagi ku denu siini menuwa owoy sa medoo etaw di sa egoh ku pedaet owoy migtamay siini menuwa. Kinisi ko ma sa ginis ko danà ko nebukul owoy hinaa ku sa kesinegaw ko egoh ko nesenule. Huenan di, aken si Datù Nemula eg-ikagi ini i, ²⁰endà pelawà mekeuma sa kepigtamay ku diyà siini menuwa taman sa lugay ko nehagtay. Huenan di, mematay ka ligò di melanih keugpà pelawà.' "

Agulé tinulonon da sa datù sa sagbì i Hulda.

Ini Sa Egoh I Hosiya Migpangunut Sa Medoo Uledin I Nemula

23 ¹Na, sinetipon i Datù Hosiya sa langun

kaunutan tegeHuda owoy tegeHélusalém. ²Agulé mig-angay Hosiya i diyà sa Dalesan i Nemula lapeg sa langun tegeHuda owoy tegeHélusalém, iling ka sa meadatan ataw ka lagdà etaw, owoy mig-unut ma sa medoo tegesimbà owoy sa medoo tegesugkow kagi i Nemula. Hê, egoh da nesetipon langun, binasa di diyà kenagda sa langun kagi diyà sa kalatas dinilin sinulatan sa nesesapadan da si Nemula, sa nehaa diyà sa Dalesan i Nemula. ³Egoh di neubus egbasa, migtigdeg Hosiya i medapag diyà sa bugsud atung kenà sa datù egtigdeg. Owoy pineeles di diyà sa kehaa i Datù Nemula sa nesesapadan da si Nemula anì tigtu pangunutan di Datù Nemula i lapeg sa langun igsugù di owoy sa medoo uledin di. Agulé migpasad ma sa langun etaw dahiya anì pangunutan da sa langun kagi nekesulat diyà sa nesesapadan da si Nemula.

⁴Agulé sinugù i Datù Hosiya Hilkiya i sa ulu-ulu tegesimbà owoy sa medoo tegesimbà sinaligan i Hilkiya, lapeg sa medoo tegesimbà egbantay bengawan sa Dalesan i Nemula anì kedianan da diyà sa Dalesan i Nemula sa langun taman eggamiten da amuk egpenemula da sa Baal owoy Aséla owoy sa langun eglegdaw diyà langit. Agulé igpeulow di iya wé diyà sa lepak Kidelon diyà liyu sa menuwa Hélusalém, owoy igpeuwit di sa medoo abuh dutu Bétél dò. ⁵Kinedanan i Hosiya



Binasa i Hosiya sa kagi i Nemula diyà sa taengan sa medoo etaw

ma gelal sa medoo tegesimbà egpigtuu diyà medoo inetaw, sa ginelal sa medoo muna datù tegeHuda anì umulow da sa lana mepion ngadeg diyà sa medoo simbaan diyà sa getan-getan sa tanà Huda owoy diyà HéLusalém. Eg-ulow da lana mepion ngadeg amuk egimbà da diyà sa Baal owoy diyà sa medoo eglegdaw diyà langit, sa agdaw, sa bulan owoy sa medoo bituen. ⁶Igpekedan i Hosiya ma diyà sa Dalesan i Nemula sa pelous tandà sa egpenemulawen da Aséla. Agulé igpeulow di iya wé diyà sa lepak Kidelon diyà

liyu sa menuwa HéLusalém. Hê, igpedekdek di owoy igpesawel di sa nebukbukan di diyà sa lebengan sa medoo lagdà etaw. ⁷Igpegubal di ma sa medoo dalesan sa medoo tegepediyangdang maama owoy bayi diyà sa Dalesan i Nemula, sa kenà sa medoo bayi eghabel sa ipeginis da sa Aséla.

⁸Agulé pinepelikù i Hosiya diyà HéLusalém sa langun tegesimbà mig-ugpà diyà sa medoo menuwa diyà tanà Huda. Pineté-téén di sa medoo simbaan diyà sa getan-getan legkang menuwa Géba taman

diyà menuwa Bélsiba, sa kenà sa medoo tegesimbà eg-ulow sa lana mepion ngadeg. Igpegubal di ma sa medoo simbaan diyà sa bengawan pinengadanan da bengawan i Hosuwa, sa gubilnadul diyà HéLusalém. Denu bibang sa bengawan i Hosuwa diyà sa dakek bengawan sa menuwa. ⁹Na, sa medoo tegesimbà eg-ipat sa medoo simbaan diyà sa getan-getan, nehawidan da gumalebek diyà sa kenà da egbegay uloy diyà si Datù Nemula diyà HéLusalém, dodoo mebaluy da doo kumaen sa epan endà duen igpelenuk di lagà sa medoo duma da tegesimbà tegeHéLusalém.

¹⁰Pinetétéén i Hosiya ma sa kenà da egbegay uloy pinengadanan da Topét diyà sugud Bénhinom, anè endà dé dumuen sa etaw umulow sa anak da amuk dumatah da diyà sa egpenemulawen da Molék. ¹¹Igpekedan di ma diyà sa bengawan sa Dalesan i Nemula sa medoo kudà^s sa eggamiten sa medoo datù tegeHuda diyà sa kepenemula da sa agdaw. Siini medoo kudà, diyà da sa duwangen sa Dalesan i Nemula medapag diyà sa bilik sa kaunutan si Natan Mélék. Inulow i Hosiya ma sa medoo kalitun eggila sa eggamiten da diyà sa kepenemula da sa agdaw.

¹²Igpegubal i Hosiya ma sa medoo kenà da egbegay uloy sa igpebael sa medoo datù tegeHuda diyà sa mepatag atep

sa lekeatas bilik i Datù Ahas, lapeg sa kenà da egbegay uloy sa igpebael i Manasé diyà sa duwa duwangen sa Dalesan i Nemula. Igpedekdek di taman nebukbuk owoy igpesawel di diyà lepak Kidelon diyà liyu sa menuwa HéLusalém. ¹³Pinetétéén di ma sa medoo simbaan diyà sa getan-getan denu tebowon agdaw sa menuwa HéLusalém owoy denu gimataan sa tuduk pinengadanan da Kedaetan. Iya sa medoo simbaan igpebael i Datù Solomon tegeIslaél sa kenà da egpenemula sa Astolét sa medaet atul egpenemulawen sa medoo tegeSidon, owoy Kimos sa medaet atul egpenemulawen sa tegeMoab, owoy Molék sa medaet atul egpenemulawen sa tegeAmon. ¹⁴Igpelupet i Hosiya ma sa medoo batu tandà sa egpenemulawen da, owoy igpekasing di sa medoo pelous tandà sa egpenemulawen da Aséla. Agulé pinetétéén di siedò medoo tapay kenà inetaw danà di migpetayak sa medoo tuelan etaw dahiya.

¹⁵Apiya sa kenà da egbegay uloy diyà sa simbaan diyà menuwa BétéL, igpegubal i Hosiya ma. Iya sa simbaan igpebael i Héloboam anak i Nébat, sa pesuwan di nesalà sa medoo tegeIslaél. Igpeulow di sa kenà da egbegay uloy owoy igpelupet di taman nebukbuk, owoy igpeulow di ma sa pelous tandà sa egpenemulawen da Aséla. ¹⁶Agulé, egeh di

^s23:11 Mebaluy ma sa kinulàkulà éhê palas kudà.

miglangalanga, hinaa di sa medoo lebeng diyà sa kabigan tuduk. Hê, igpekedan di sa medoo tuelan diyà sa medoo lebeng, owoy igpeulow di diyà sa kenà da egbegay uloy diyà Bétél anì metétê. Nebaelan ini i enù ka neketuu dé sa kagi i Datù Nemula tinulon sa tegesugkow di.[†]

¹⁷Mig-igsà Datù Hosiya i denu sa sebaen lebeng hinaa di, guwaen di, “Épê iya wé lebeng?”

Migsagbì sa medoo etaw dahiya, guwaen da, “Iya sa lebeng sa tegesugkow kagi i Nemula tegeHuda. Kagdi sa migtulon denu sa binaelan ko ini egoh di diyà sa kenà da egbegay uloy diyà siini menuwa Bétél.”

¹⁸Mig-ikagi sa datù, guwaen di “Pandayà yu dé sa hagdi lebeng. Yoko egkuwa duu sa medoo tuelan di.” Huenan di, endà kinuwa da duu sa tuelan di lapeg sa medoo tuelan sa tegesugkow tegeSamaliya.

¹⁹Agulé igpegubal i Hosiya ma sa medoo simbaan diyà sa getan-getan diyà tanà Samaliya, lagà sa binaelan di diyà menuwa Bétél. Iya sa medoo simbaan igpebael sa medoo datù tegeIslaél sa nekepebulit si Datù Nemula. ²⁰Igpeimatay i Hosiya sa langun tegesimbà diyà siedò medoo simbaan diyà sa hagda munoy kenà egbegay uloy. Owoy igpeulow di ma sa medoo tuelan etaw diyà siedò medoo kenà da egbegay uloy anì metétê. Agulé egoh di neubus migbael langun

iya wé, miglikù dutu HéLusalém dò.

Ini Sa Egoh I Hosiya Migbael Sa Pista Kinetalà Sa Kepigtamay I Nemula

²¹Na, migsugù Hosiya i diyà sa langun etaw, guwaen di, “Mael ki sa pista kinetalà sa kepigtamay i Nemula anì oloen ta Datù Nemula i, sa Nemula egpigtuuwen ta, iling sa nekesulat diyà sa kalatas dinilin denu sa nesesapadan ta si Nemula.” ²²Na, endà duen sa pista éhê iya wé kepista binaelan di edung sa egoh sa medoo tegekukum owoy sa medoo datù migkamal sa tanà Islaél owoy tanà Huda. ²³Dodoo egoh di sepulù owoy walu dé gepalay sa kekamal i Datù Hosiya, binaelan da siini kepista diyà menuwa HéLusalém anì meolò Datù Nemula i.

²⁴Na, kinedanan i Hosiya ma diyà tanà Huda owoy menuwa HéLusalém sa medoo tegetegetawit owoy tegetawit sa suguy sa nematay, lapeg sa medoo inetaw diyà sa dalesan da owoy sa medoo liyu egpenemulawen da owoy sa langun medaet atul egpenemulawen da. Binaelan i Hosiya ini i anì mepangunutan da sa medoo uledin nekesulat diyà sa kalatas dinilin nehaa sa tegesimbà si Hilkiya diyà sa Dalesan i Nemula. ²⁵Endà pa duen sa datù nekeiling sa ketemù pedu i Hosiya egpangunut diyà

[†]23:16 Basa ko denu ini i diyà 1 Medoo Datù 13:1-2.

si Datù Nemula, enù ka tigtu pinangunutan di sa langun uledin i Mosis. Owoy endà ma duen sa mekesetugdug datù meketepeng kenagdi.

²⁶Dodoo apiya di pa iya sa binaelan di, endà doo nekedan sa dakel kebulit i Datù Nemula diyà tanà Huda, enù ka temù medoo sa medaet binaelan i Manasé sa nekepebulit si Nemula. ²⁷Huenan di, mig-ikagi Datù Nemula i, guwaen di, “Pelegkaen ku sa medoo tegeHuda diyà sa tanà da anì mekedan da diyà sa taengan ku, iling sa binaelan ku diyà sa medoo tegeIslaél. Owoy segélen ku ma sa menuwa Hélusalém sa hinemilì ku lapeg siini Dalesan ku, apiya di pa inikagi ku ini sa kenà ku meolò.

²⁸Na, sa medoo gugud denu sa kedatù i Hosiya owoy sa langun binaelan di, nekesulat diyà sa libelu denu sa medoo datù diyà tanà Huda. ²⁹Na, egoh i Hosiya pelawà datù, mig-angay Palo Néko i tegeIgiptu diyà sa lawa’t wayeg Upelatis anì buligan di sa datù tegeAsiliya. Hê, mig-ipanaw Datù Hosiya i lapeg sa medoo sundalu di anì gilawen da Palo Néko i, dodoo inimatayan i Néko Hosiya i egoh da nesegila diyà Mégido. ³⁰Agulé iglulan sa medoo egsugùsuguen di sa lawa di diyà sa kalitun eggila owoy inuwit da diyà Hélusalém owoy iglebeng da diyà sa lebengan tinapay di. Agulé sa anak di si Héhowahas sa igsambì sa medoo tegeHuda kenagdi pedatù danà da mighududan duu lana.

**Ini Sa Egoh I Héhowahas
Migkedatù Diyà Tanà Huda**
(2 Kelonikas 36:2-4)

³¹Na, duwa pulù owoy telu dé gepalay sa kelukes i Héhowahas egoh di migkedatù diyà tanà Huda, owoy migkamal diyà Hélusalém taman telu gebulan. Iya sa inay di si Hamutal anak i Hélémyas tegeLibna. ³²Medaet sa binaelan di diyà sa kehaa i Datù Nemula, iling sa binaelan sa medoo tupù di. ³³Agulé binilanggu i Palo Néko Héhowahas i diyà menuwa Libla diyà tanà Hamat anì endà dé mekekamal di diyà Hélusalém. Hê, pinebayad i Néko buwis sa medoo tegeHuda telu ngibu owoy lima latuh kakilu pilak owoy telu pulù owoy lima kakilu bulawan. ³⁴Agulé iya sa igsambì i Néko pedatù diyà tanà Huda si Iliyakim sa sebaen ma anak i Hosiya, dodoo pinelumanan i Néko polo Héhoyakim sa ngadan i Iliyakim. Dodoo inuwit di Héhowahas i diyà tanà Igiptu owoy dutu dé nematay. ³⁵Na, tinegel i Héhoyakim egpebayad buwis sa medoo tegeHuda taman sa negaga da anì mebegayan di Palo Néko i sa egpegeniyen di medoo pilak owoy bulawan.

**Ini Sa Egoh I Héhoyakim
Migkedatù Diyà Tanà Huda**
(2 Kelonikas 36:5-8)

³⁶Na, duwa pulù owoy lima dé gepalay sa kelukes i Héhoyakim egoh di migkedatù diyà tanà Huda, owoy migkamal diyà Hélusalém taman epat gepalay.

Iya sa inay di si Sébida anak i Pédaya tegeLuma. ³⁷Medaet sa binaelan di diyà sa kehaa i Datù Nemula, iling sa binaelan sa medoo tupù di.

24 ¹Na, egoh i Héhoyakim pelawà datù, pinengayaw i Datù Nébukadnésal tegeBabiloniya sa tanà Huda. Hê, tinabanan di Héhoyakim i owoy nesakup di ma taman telu gepalay. Dodoo migkuntelà polo Héhoyakim i diyà si Nébukadnésal. ²Agulé pineangay i Datù Nemula sa medoo tegeBabiloniya, sa medoo tegeAlam, sa medoo tegeMoab owoy sa medoo tegeAmon anì pengayawen da sa tanà Huda, iling sa inikagi i Nemula tinulon sa medoo tegesugkow di. ³Tigtu tuu nebaelan ini i diyà tanà Huda iling sa igsugù i Datù Nemula, anì mepelegkà di kagda kedu diyà sa tanà da anì mekedan da diyà sa taengan di enù ka medoo sa salà binaelan i Manasé, ⁴lapeg sa kineimatay di sa medoo etaw endà duen salà. Pinedelug di sa depanug da diyà menuwa Héhusalém, owoy endà dé mekepeuloy i Nemula duu iya wé.

⁵Na, sa medoo gugud denu sa kedadù i Héhoyakim owoy sa langun binaelan di, nekesulat diyà sa libelu denu sa medoo datù diyà tanà Huda. ⁶Na, egoh i Héhoyakim nematay, sa anak di si Héhoyakin sa nekesambi kenagdi egpedatù.

⁷Na, tinabanan i Datù Nébukadnésal tegeBabiloniya Datù Néko i tegeIgiptu, owoy nesakup di sa langun tanà di

kedu diyà sa dakel baug Igiptu taman diyà sa lawa't wayeg Upelatis. Huenan di, endà dé mig-uman Néko i epgengayaw diyà tanà Huda.

Ini Sa Egoh I Héhoyakin Migkedatù Diyà Tanà Huda
(2 Kelonikas 36:9,10)

⁸Na, sepulù owoy walu dé gepalay sa kelukes i Héhoyakin egoh di migkedatù diyà tanà Huda, owoy migkamal diyà Héhusalém taman telu gebulan daa. Iya sa inay di si Néhusta anak i Élnatan tegeHéhusalém. ⁹Medaet sa binaelan di diyà sa kehaa i Datù Nemula iling sa binaelan sa emà di si Héhoyakim.

¹⁰Na, egoh i Héhoyakin pelawà datù, migpengayaw diyà Héhusalém sa medoo kapitan sundalu i Datù Nébukadnésal, owoy sineulingutan da.

¹¹Hê, egoh da egseulingutan duu, mig-angay ma Datù Nébukadnésal i diyà Héhusalém. ¹²Agulé migsapà diyà kenagdi Datù Héhoyakin i lapeg sa inay di, owoy sa medoo egsugùsuguen di, owoy sa medoo etaw di meadatan lapeg sa medoo pineulu-ulu di.

Na, egoh di walu dé gepalay sa kepedatù i Nébukadnésal diyà Babiloniya, sinigkem di Héhoyakin i. ¹³Agulé neketuu dé sa kagi igpesugkow i Datù Nemula egoh anay, sinekuwa i Nébukadnésal sa langun kekawasaan netipoh diyà sa Dalesan i Nemula owoy diyà sa dinelingdingan, lapeg sa langun tigol bulawan diyà sa Dalesan

i Nemula sa medoo igpebael i Datù Solomon tegeIslaél. ¹⁴Owoy sinigkem di ma sa selagsà etaw tegeHélusalém, lapeg sa langun pineulu-ulu owoy sa medoo sundalu nelayam eggila owoy sa langun épê balangan keketiig owoy sa medoo tegeliluk. Dodoo iya daa sa nesamà sa medoo tigtu pubeli.

¹⁵Na, inuwit i Nébukadnésal dutu Babiloniya dò Héhoyakin i, lapeg sa inay di, owoy sa medoo sawa di owoy sa medoo pineulu-ulu di owoy sa medoo kaunutan diyà tanà Huda.

¹⁶Sinigkem i Nébukadnésal ma sa pitu ngibu mebalaw sundalu owoy sengibu sundalu épê balangan keketiig owoy tegeliluk, anan da nelayam eggila. ¹⁷Agulé, iya sa igsambì di pedatù diyà tanà Huda si Matanaya momò i Héhoyakin, dodoo pinelumanan di polo Sédékaya sa ngadan i Matanaya.

Ini Sa Egoh I Sédékaya Migkedatù Diyà Tanà Huda

(2 Kelonikas 36:11-12; Hélémiyas 52:1-3)

¹⁸Na, duwa pulù owoy sebaen dé gepalay sa kelukes i Sédékaya egoh di migkedatù diyà tanà Huda, owoy migkamal diyà Hélusalém taman sepulù owoy sebaen gepalay. Iya sa inay di si Hamutal anak i Hélémiyas tegeLibna. ¹⁹Medaet sa binaelan di diyà sa kehaa i Datù Nemula iling sa binaelan i Héhoyakim. ²⁰Huenan di, pinelegkà i Datù Nemula sa medoo tegeHélusalém owoy sa medoo tegeHuda kedu

diyà sa tanà da anì mekedan da diyà sa taengan di. Nebaelan ini i danà sa dakel kebulit i Datù Nemula kenagda.

Ini Sa Egoh Sa Menuwa Hélusalém Nedaetan

Na, migkuntelà Sédékaya i diyà sa datù tegeBabiloniya.

25 ¹Huenan di, egoh di sepulù dé agdaw diyà sa kesepulù di gebulan sa kesiyow di gepalay sa kepedatù i Sédékaya, migpengayaw diyà Hélusalém Datù Nébukadnésal i tegeBabiloniya lapeg sa langun sundalu di. Migkampù da diyà liyu sa menuwa owoy tinambakan da tanà owoy batu sa medoo ilis kutà anì mekegemow sa medoo sundalu di. ²Sineulingutan da sa menuwa taman neuma sa kesepulù di owoy sebaen gepalay sa kepedatù i Sédékaya. ³Na, egoh di siyow dé agdaw diyà sa kepat di gebulan iya wé palay, tigtu binitil dé sa medoo tegeHélusalém enù ka neimetan da dé mekaen.

⁴Hê, ginubal sa medoo tegeBabiloniya sa baed kutà sa menuwa, huenan di migpenemdem melaguy Datù Sédékaya i lapeg sa langun sundalu di. Dodoo mig-angat da pelawà taman sumigep enù ka neseulingutan sa medoo tegeBabiloniya sa menuwa. Agulé mig-ukit da diyà sa selat sa teliwadaan sa duwa kutà medapag diyà sa hinemulaan sa datù. Hê, migpelaguy da egtodò diyà sa sugud Holdan, ⁵dodoo

linohot sa medoo sundalu tegeBabiloniya kagda owoy neumawan da kagda diyà sa sugud Héliko. Hê, nesepalak sa medoo sundalu di owoy nesalidan da Sédékaya i, ⁶ agulé nesigkem. Neuwit diyà si Datù Nébukadnésal tegeBabiloniya dutu menuwa Libla dò owoy dutu nepigtamayan. ⁷Inimatayan da diyà sa taengan di sa medoo anak di maama. Agulé linesò da ma sa mata di, owoy pinolot da sangkali galang, hê inuwit da dutu Babiloniya dò.

Ini Sa Egoh Sa Dalesan I Nemula Nedaetan

(Hélemiyas 52:12-27)

⁸Na, egoh di pitu dé agdaw diyà sa kelima di gebulan sa kesepulù owoy siyow gepalay sa kepedatù i Nébukadnésal diyà Babiloniya, mig-angay diyà Hélušalém Nébusaladan i sa ulu-ulu sa medoo tegebantay sa datù tegeBabiloniya. ⁹Hê, inulow di sa Dalesan i Nemula owoy sa dinelingdingan, lapeg sa langun miulan dalesan owoy sa langun dalesan diyà Hélušalém. ¹⁰Sinugù di sa medoo sundalu tegeBabiloniya anì gubalen da ma sa kutà nekeulingut sa menuwa Hélušalém. ¹¹Agulé sinigkem di sa medoo etaw nesamà diyà sa menuwa, lapeg ma sa medoo etaw migtampil diyà sa datù tegeBabiloniya. ¹²Dodoo sinamà di daa sa medoo etaw tigtu pubeli anì ipaten da sa medoo hinemulaan keleg palas owoy sa medoo liyu galebekan.

¹³Na, ginubal sa medoo tegeBabiloniya sa langun taman

diyà sa Dalesan i Nemula: sa duwa pelous galang, owoy sa medoo kalitun ighakut wayeg, lapeg sa dakel tampayak galang pinengadanan da Dagat. Agulé inuwit da sa medoo galang dutu Babiloniya dò. ¹⁴Inuwit da ma sa medoo kalà, sa medoo pala, lapeg sa medoo igtagped sembuwan sulù, owoy sa medoo limpung, owoy sa langun sangkap galang sa eggamiten da diyà sa Dalesan i Nemula. ¹⁵Inuwit i Nébusaladan ma sa medoo taguan бага, sa medoo limpung binaelan pilak, owoy sa langun tigol binaelan bulawan ataw ka pilak.

¹⁶Endà dé netimbang sa medoo galang kedu diyà sa duwa pelous, owoy sa dakel tampayak pinengadanan da Dagat owoy sa medoo kalitun ighakut wayeg, enù ka tigtu medoo temù. Na, igpebael i Datù Solomon siini medoo tigol atang diyà sa Dalesan i Nemula. ¹⁷Nekeuma siyow kamitelu sa kehagtaw sa uman pelous galang, owoy buyu nekeuma duwa kamitelu sa kehagtaw sa tinigpusù diyà sa uman pelous galang. Tinololon siini tinigpusù sa éhê sinelapid sangkali, owoy binelikisan sa éhê palas bunga't kayu gelanada anan galang.

¹⁸Na, sinigkem i Nébusaladan ma Sélaya i sa ulu-ulu tegesimbà, owoy sa sinaligan di si Sépanaya, lapeg sa telu tegebantay bengawan sa Dalesan i Nemula. ¹⁹Owoy sinigkem di ma sa medoo duma etaw nesamà diyà menuwa Hélušalém: sa

kapitan sundalu tegeHuda, sa lima tegedadan sa datù, owoy sa kapitan sundalu atung eghemili sa medoo etaw mesundalu, lapeg sa enem pulù pa sundalu. ²⁰Agulé inuwit i Nébusaladan kagda langun diyà sa datù tegeBabiloniya dutu menuwa Libla dò ²¹diyà tanà Hamat. Hê, igpeimatay sa datù kagda dahiya.

Na sa medoo tegeHuda nesigkem, neuwit da dutu mediyù dò kedu diyà sa hagda tanà.

Ini Denu Si Gédaliya Sa Gubilnadul Diyà Tanà Huda

²²Na, ginelal i Datù Nébukadnésal tegeBabiloniya Gédaliya i anak i Ahikam bébê i Sapan anì mebaluy gubilnadul diyà sa medoo etaw sinamà di diyà tanà Huda. ²³Hê, egoh sa medoo kapitan sundalu lapeg sa medoo etaw da migdineg denu sa egoh sa datù tegeBabiloniya miggelal si Gédaliya gubilnadul diyà tanà Huda, mig-angay da diyà si Gédaliya dutu Mispa dò. Na, ini sa kedoo da si Ismaél anak i Nétanaya, si Hohanan anak i Kaliya, owoy si Sélaya anak i Tanhumét tegeNétopa, owoy si Haasanaya tegeMaaka. ²⁴Agulé migpasad Gédaliya i anì angganen di kagda owoy sa medoo etaw da, guwaen di, “Yoko egkelimedangan na diyà sa medoo ulu-ulu tegeBabiloniya. Petanà yu daa ugpa diyà siini tanà owoy pangunuti yu daa sa ungayà sa datù tegeBabiloniya. Amuk hediya, kumepion yu doo langun.”

²⁵Dodoo egoh di pitu dé gebulan diyà iya wé palay, mig-angay Mispa dò sa tugod datù si Ismaél anak i Nétaniya bébê i Élisama, lapeg sa sepulù etaw di. Hê, inimatayan da Gédaliya i, lapeg sa medoo дума di tegeHuda owoy tegeBabiloniya. ²⁶Huenan di, migpelaguy sa langun etaw, iling ka kawasà ataw ka lagdà etaw, lapeg sa medoo ulu-ulu sundalu eg-angay dutu Igiptu dò, enù ka nelimedangan da diyà sa medoo tegeBabiloniya.

Ini Sa Egoh I Héhoyakin Linengaan

²⁷Na, egoh di telu pulù owoy pitu dé gepalay sa lugay i Datù Héhoyakin tegeHuda nebilanggu diyà tanà Babiloniya, iya pelawà peedung pedatù Ébil-Mélodak i diyà tanà Babiloniya. Hê, egoh di duwa pulù owoy pitu dé agdaw diyà sa kesepulù di owoy duwa gebulan iya wé palay, pinelaun di Héhoyakin i diyà sa bilanguwan. ²⁸Na, mepion sa keikagi di diyà si Héhoyakin, owoy uman pa sa keadat di kenagdi diyà sa medoo liyu datù nebilanggu diyà tanà Babiloniya. ²⁹Huenan di, endà dé migkawal Héhoyakin i sa kawal sa etaw nebilanggu, owoy edung egoh iya egkaen diyà sa dinelingdingan egpeunut sa datù taman sa lugay di nehagtay. ³⁰Owoy binegayan sa datù ma Héhoyakin i sa medoo eg-ungayaen di uman agdaw taman sa lugay di pelawà nehagtay.”

Sa Medoo Datù Egkamal Sa Langun Tanà Islaél

Kenà Di Mebasa

Saulo	1 Samuél 9:1-31:13
Dabid	2 Samuél 1:1 taman 1 Medoo Datù 2:11
Solomon	1 Datù 2:11-11:43

Medoo Datù Diyà Tanà Huda owoy Tanà Islaél

Huda	Tegesugkow	Islaél
Loboam	1 Datù 12:1-24; 14:21-31	Héloboam 1 Datù 12:25- 14:20
Abiha	1 Datù 15:1-8	
Asa	1 Datù 15:9-24	Nadab 1 Datù 15:25-31
		Baasa 1 Datù 15:32-16:7
		Élah 1 Datù 16:8-14
		Simli 1 Datù 16:15-20
		Tibni 1 Datù 16:21-22
	Iliyas	Omli 1 Datù 16:23-28
	Obadiyas	Ahab 1 Datù 16:29- 22:40
Héhosapat	1 Datù 22:41-50	Ahasias 1 Datù 22:51- 2K 1:18
Héholam	2 Datù 8:16-24	Ilisiya Holam 2 Datù 3:1-8:15
Ahasiya	2 Datù 8:25-29; 9:29	
Ataliya	2 Datù 11	Héhu 2 Datù 9:30-10:36
Howas	2 Datù 12	Héhowahas 2 Datù 13:1-9
Amasiya	2 Datù 14:1-22	Honas Héhowas 2 Datù 13:10-25
		Amos Héloboam 2 Datù II 14:23-29

			Sakaliya	2 Datù 15:8-12
			Salum	2 Datù 15:13-15
Asaliya	2 Datù 15:1-7	Isayas	Ménahém	2 Datù 15:16-22
			Osiyas	Pékahaya 2 Datù 15:23-26
Hotam	2 Datù 15:30, 32-38		Péka	2 Datù 15:27-31
Ahas	2 Datù 16		Hosiya	2 Datù 15:30; 2 K 17
Hésekiya	2 Datù 18:1-20:21			
Manasé	2 Datù 21:1-18			
Amon	2 Datù 21:19-26			
Hosiya	2 Datù 22:1-23:30	Hélémiyas		
Héhowahas	2 Datù 23:31-33			
Héhoyakim	2 Datù 23:34-24:7			
Héhoyakin	2 Datù 24:8-17			
Sédékaya	2 Datù 24:18- 25:26	Isikiyé		

